

اتحاد مذاہب یا اتحاد مقاصد.....!

ان نارنگیوں کے ساتھ اور اس اختلاف استعداد کے باوجود ایک چیز تھی جو مشترک طور سے سب میں نمایاں تھی، وہ ایک بجلی تھی جو سب میں کوند رہی تھی، ایک روح تھی جو سب میں تڑپ رہی تھی۔ وہ بادشاہ ہوں یا گدا، امیر ہوں یا غریب، حاکم ہوں یا محکوم، قاضی ہوں یا گواہ، افسر ہوں یا سپاہی، استاد ہوں یا شاگرد، عابد و زاہد ہوں یا کاروباری، غازی ہو یا شہید، توحید کا نور، اخلاص کی رو، قربانی کا ولولہ، خلق کی ہدایت اور رہنمائی کا جذبہ اور بالآخر ہر کام میں خدا کی رضا طلبی کا جوش ہر ایک کے اندر کام کر رہا تھا۔ وہ جو کچھ بھی ہوں اور جہاں بھی ہوں اور جو بھی کر رہے ہوں، یہ فیضان حق سب میں یکساں اور برابر تھا۔ راستوں، رنگتوں اور مذاقوں کا اختلاف تھا۔ ہر رنگ، ہر راستہ اور ہر کام سے مقصود دنیا کی درستی، خلق کی ہم دردی، خدا کے نام کی اُونچائی اور حق کی ترقی تھی اور اس کے سوا کوئی چیز ان کے پیش نظر نہ تھی۔ (مولانا سید سلیمان ندوی رحمہ اللہ)

عقائد و اعمال کا جامع نمونہ

عبادت میں نماز کو مرکز عمل ٹھہرایا جس کے ترک کر دینے کے بعد تمام دائرہ اعمال منہدم ہو جاتا ہے:

((فمن أقامها فقد أقام الدين ، ومن تركها فقد هدم الدين .))

[جس نے نماز قائم کی اس نے دین کی عمارت قائم رکھی۔ اور جس نے اسے چھوڑ دیا اس نے گویا دین کی عمارت کو

منہدم کر دیا۔]

اور اسی لیے یہ بات ہوئی:

”كان أصحاب رسول الله ﷺ لا يرون شيئاً من الأعمال تركه كفر غير الصلاة.“ (ترمذی)

یعنی صحابہ کرام رضی اللہ عنہم کسی عمل کے ترک کر دینے کو کفر نہیں سمجھتے تھے مگر نماز کے ترک کو۔

نماز ہی وہ عمل عظیم ہے جو اسلام کے تمام عقائد و اعمال کا جامع ترین نمونہ ہے۔ کس طرح سیکڑوں، ہزاروں منتشر افراد مختلف مقاموں، مختلف جہتوں، مختلف شکلوں اور مختلف لباسوں میں آتے ہیں لیکن یکا یک صدائے تکبیر سب کے انتشار کو ایک کامل اتحادی جسم میں تبدیل کر دیتی ہے۔ یہاں تک کہ ہزاروں اجزاء کا یہ منتشر مواد بالکل جسم واحد کی صورت اختیار کر لیتا ہے۔ سب کے وجود ایک ہی صف میں جڑے ہوئے، سب کے کاندھے ایک دوسرے سے ملے ہوئے، سب کے قدم ایک ہی سیدھ میں، سب کے چہرے ایک ہی جانب۔ قیام کی حالت ہے تو سب ایک جسم واحد کی طرح کھڑے ہیں، جھکاؤ ہے تو تمام صفیں بہ یک وقت جھکی ہوئی ہیں۔ ظاہر کے ساتھ باطن بھی یکسر متحد و مزوج۔ سب کے دل ایک ہی کی یاد میں محو، سب کی زبانیں ایک ہی کے ذکر میں مترنم، پھر دیکھو، سب کے آگے صرف ایک ہی وجود امام کا نظر آتا ہے جس کے اختیار میں جماعت کے تمام اعمال و افعال کی باگ ہوتی ہے۔ جب چاہے سب کو جھکا دے جب چاہے سب کو اٹھا دے۔

(مولانا ابوالکلام آزاد رحمۃ اللہ علیہ)

الاعتصام

مسک احمدیث کا دای و ترجمان

ہفت روزہ

یکے از مطبوعات دارالدعوة السلفية

شماره 06 جلد 66

مجلس ادارت

- شیخ الحدیث حافظ ثناء اللہ مدنی
- مولانا محمد اسحاق بھٹی
- مولانا ارشاد الحق اثری
- ملک عصمت اللہ قلغوی
- حافظ حماد شاہکار
- حماد الحق نعیم

مدیر مسئول

- حافظ احمد شاہکار

مینجر

- محمد سلیم چنیوٹی

0333-4786507

جواہر پارے

3	(مولانا سید سلیمان ندوی)	اتحاد مذہب یا اتحاد مقاصد.....!
5	(مولانا ابوالکلام آزاد)	عقائد و اعمال کا جامع نمونہ
7	(حافظ احمد شاہکار)	تفسیر سورۃ الصفۃ..... (۳۹)
10	(مولانا ارشاد الحق اثری)	أربعین اعتقادی..... (۳۱)
13	(ریاض عاقب اثری)	رسول اکرم ﷺ کی تشریفی حیثیت
19	(عبدالرشید عراقی)	اللہ تعالیٰ اور بندے کی آپس میں محبت..... (۹)
21	(محبوب الرحیم)	محقق العصر حافظ زبیر علی زئی رحمہ اللہ
25	(عبدالرشید عیاض)	تصوف نقل و عقل کی روشنی میں..... (۵)
29	(صہب حسن فضل حق)	پرسیم لا
32	(عطاء محمد جموعہ)	فقہ الاحکام - مختصر منهاج السنۃ
34	(محمد سلیم چنیوٹی - محبوب الرحیم)	فہرست اردو کتب (محمد عطاء اللہ حنیف لاہوری)
	(راجہ عرفانی)	شعر و ادب
		حمد

خط کتابت کے لیے : ہفت روزہ الاعتصام، 31 شیش محل روڈ، لاہور
 کرنٹ اکاؤنٹ نمبر : ABL 2466-4 بلال گنج برانچ، لاہور
 فون نمبر : 042-3735 4406
 فیکس نمبر : 042-37229802
 رجسٹرڈ نمبر : CPL : 12

E-Mail: al.aitisam@gmail.com

فی پرچہ : 12/- روپے
 سالانہ : 500/- روپے
 بیرونی ممالک سے : 200/- ریال }
 60/- ڈالر امریکی

پرنٹر: پرنٹ یارڈ پرنٹرز، لاہور۔ ناشر: حافظ احمد شاہکار، مقام اشاعت: 31 شیش محل روڈ لاہور 54000

آنکھیں کھلی رکھیں

حافظ احمد شاکر

یہ ایک ابدی حقیقت ہے کہ اسلام امن و آشتی، انصاف و قانون اور انسانی جذبات کے لحاظ یا تقاضوں پر محیط مساوات کا ایسا دین ہے جس میں کسی بھی مقام یا درجے میں کسی بھی مسلمان کو قانون ہاتھ میں لینے کا اختیار تو کیا اجازت بھی نہیں۔ اللہ تعالیٰ کا یہ نازل فرمودہ دین عمل کا دین ہے، اللہ تبارک و تعالیٰ نے اپنے جن برگزیدہ افراد کو شرف رسالت و نبوت سے مشرف فرمایا ان میں سے ہر نبی نے اپنی قوم کو دعوت دیتے وقت اپنے ماضی کی دیانت، امانت اور کردار کو ضرور دہرایا کہ ہادی و مرشد کی دعوت کا اصل جوہر اس کا کردار و عمل ہوتا ہے خصوصاً نبی اکرم ﷺ کی ذات اقدس کے بارے میں تو اللہ سبحانہ و تعالیٰ نے قرآن مجید میں یہ وضاحت فرمادی ہے کہ ”اور نہ وہ اپنی خواہش سے بولتا ہے، وہ تو صرف وحی ہے جو اس پر نازل کی جاتی ہے۔“ (۵۳-۴۰۳) گویا کہ نبی ﷺ نے جو بھی ارشاد فرمایا، جس حالت (غمی، خوشی، رضا و غصہ) میں ارشاد فرمایا، اللہ تعالیٰ نے اس کو وحی کا درجہ دے دیا۔ نبی ﷺ کی حیات مبارکہ کو دیکھا اور پڑھا جائے، آپ کی کلی و مدنی دعوتی زندگی پر غور کیا جائے تو اس میں جبر و اکراہ، یا طاقت و قوت نام کی کوئی چیز نہیں بلکہ پوری حیات مبارکہ میں کردار و عمل، اور انسانیت کے لیے فلاح، خیر خواہی کا طرز عمل بدریہ کی طرح چمک رہا ہے۔ اسی طرح خلفائے راشدین رضی اللہ عنہم کے ادوار حکومت، ان کی لڑی ہوئی جنگوں کے نتیجے میں مفتوح علاقے ان میں کسی جگہ بھی غیر مسلموں کے لیے نہ جبر و اکراہ نظر آئے گا اور نہ ہی اسلام کے عملی نفاذ کے لیے زیر زمین سرگرمیوں کی اجازت یا چھوٹ نظر آئے گی۔ اور ہاں خلیفہ اول رضی اللہ عنہ نے منصب خلافت سنبھالنے کے بعد منکرین زکوٰۃ سے طاقت سے زکوٰۃ وصول فرما کر مسلم رعایہ سے برتاؤ کا ایک معیار قائم فرمادیا۔

وطن عزیز اور اس کے عوام کے لیے باد بہاری کا تازہ ترین جھوٹکا طالبان اور حکومت کی مذاکرات پر آمادگی کی خبر ہے بلکہ یہ کہنے میں بھی کوئی مضائقہ نہیں کہ مذاکرات پر حکومت کی خوش دلانہ اور..... خدا کرے..... مخلصانہ خواہش کا یہ عملی اظہار ہے، مزید مثبت پیش رفت مذاکراتی ٹیم تشکیل دے کر حکومت کا اعلان کر دینا ہے، مذاکراتی ٹیم کے ارکان کے نام دیکھ کر حسن ظن اور خوش کن توقعات مزید پڑھ گئیں کہ ان میں نہ کوئی پیشہ وریاستدان ہے نہ کوئی ماضی کا حکم ران اور نہ ہی مستقبل میں حکم رانی کا کوئی خواہش مند۔ بلکہ ہمارے خیال میں سارے ارکان ہی وطن عزیز میں دینی غلبے، امن، بہتر معیشت اور استحکام کے لیے فکر مند اور خواہش مند ہیں، ہم توقع رکھتے ہیں کہ طالبان بھی انھی جذبوں، اور ارادوں کے خواہشمند، علم دین سے مزین اور سیاسی بصیرت کے حامل ارکان کو نامزد کر کے طاغوت اور اس کے ڈھنڈور چیوں کے اس پراپیگنڈے کو غلط ثابت کر دیں گے کہ علم دین کے حاملین شدت پسند ہوتے ہیں جو وطن عزیز میں دہشت گردی کے ذریعہ امن و امان سبوتاژ کر رہے ہیں۔ نیز طالبان قیادت کو چاہیے کہ وہ نئے اور جو شیلے خون کو مختاط بیانات دینے کی ہدایت کریں کیوں کہ ایسے موقع پر طاغوت نفرت کی بجھی اور دبی چنگاریوں کو سلگانے کے موقع کی تاک میں ہے کہ وہ فساد کی بھسم ہوتی چنگاری کو کسی طرح بھڑکا کر شعلہ بنا کر اپنے اسلام بیزار اور استحکام دشمن مذموم مقاصد کی تکمیل کرنی چاہتا ہے۔

نبی ﷺ کے اس ارشاد عالی سے شاید ہی کوئی مسلمان ناواقف ہو کہ آپ نے فرمایا: ”سب سے بہتر میرا دور ہے (یعنی زمانہ نبوت) کا دور پھر میرے بعد کا (یعنی صحابہ کرام رضی اللہ عنہم کا) اور پھر اس کے بعد کا دور (یعنی تابعین کرام رضی اللہ عنہم کا)۔ انسانی فطرت کی اگر اس حقیقت کو تسلیم کر لیا جائے کہ وقت گزرنے اور زمانے کا فاصلہ بڑھنے سے زمانے کی برکات و ثمرات کی اثر پذیری میں کمی و بیشی آجانا انسانی فطرت ہے تو بہت سے مسائل حل ہو جاتے اور شکالات ختم ہو جاتے ہیں۔ یہ روشن اور ہدایت بھی نبی ﷺ کے ارشادات گرامی سے ملتی ہے۔ ایک تو یہی مذکورہ حدیث

پاک جس میں آپ نے اثر پذیر ی میں کمی ہونے کی پیش گوئی فرمادی پھر وہ حدیث پاک جس میں آپ ﷺ نے اتفاق فی سبیل اللہ میں اصحاب بدر کی فضیلت فرمائی اور آپ کے بعد آنے والے مسلمانوں کے ایمان کو صحابہ کرام رضی اللہ عنہم کی ایمان سے افضل قرار دیا۔ اس اصول کو اگر سامنے رکھا جائے تو تاریخ بتاتی ہے کہ زمانہ نبوت سے جوں جوں بعد بڑھتا گیا انسانی کمزوریاں نفس پر غلبہ پاتی گئیں، بعینہ یہی کیفیت اسلامی نظام حکومت کی ہے کہ زمانہ نبوت سے بعد بڑھنے سے انسانی بشری تقاضوں کا غالب آجانا انسانی فطرت سے عین ممکن ہے۔ لیکن مسلمان خلفاء اور حکم رانوں کی کوتاہیوں اور لغزشوں پر اہل اللہ اور اصحاب علم ان کو متنبہ بھی کرتے رہے وعیدیں بھی سناتے رہے اور راہ ہدایت کی طرف راہ نمائی بھی کرتے رہے لیکن دین کو طاقت سے نافذ کرنے اور نفاذ اسلام کے لیے علماء و فقہاء کی مسلح جدوجہد کا نہ ہی تذکرہ ملتا ہے اور نہ ہی اجازت تاریخ میں کم از کم ہماری نظر سے نہیں گزری۔ ہاں، سود، فحاشی، تفریح کے نام پر فسق و فجور کی آرائش و نمائش پر پشت و مستحکم احتجاج کرنا بلکہ کرتے رہنا چاہیے کہ انسانوں پر غلبہ پانے کی یہ ساری صیہونی منصوبہ بندی ہے، لیکن اس کے لیے مسلح جدوجہد ایک ایسا استفہام ہے؟ جس کا تمام مکاتب فکر کے مشترکہ پلیٹ فارم سے جواب لینا چاہیے۔

مذاکرانی نگ و دو میں طالبان کے سامنے آنے والے مطالبات سے ابھرنے والا یہ تاثر نمایاں کیا جا رہا ہے۔ اللہ کرے کہ یہ غلط ہو..... کہ ان کی یہ مسلح سرگرمیاں دین کے نفاذ کے لیے تھیں یا ہیں جبکہ ہمارے خیال میں اس قسم کا تاثر اسلام بیزار اور لادین قوتیں پھیلا کر طالبان کے اصل ہدف..... اس خطہ سے امریکہ کو نکالنا..... کو پردہ پوش کر کے عوام کی امریکہ کے خلاف نفرت کا رخ طالبان کی طرف پھیرنے کی مذموم کوشش کر رہی ہیں۔ طالبان تک آکر ہماری یہ آواز پہنچ سکے..... تو ہم ان کو یہ کہنا چاہتے ہیں کہ وہ اپنے میڈیا سیل کو متحرک کر کے اس قسم کے منفی تاثرات کے ازالے سے قطعاً غافل نہ ہوں نیز اسلامی تعلیمات کی روشنی میں دل و دماغ میں وسعت پیدا کریں اور فقہاء کرام رضی اللہ عنہم کے معروف اصول ”اھون البلیتین“ کو بنیاد بنا کر اپنی شرائط میں تلون..... چلک..... پیدا کریں اور پاکستانی حکام سے مصالحت کی فضا بنا کر اس دشمن کے خلاف متحد ہو جائیں جس کے کارندوں نے دنیا بھر کے مسلمانوں کے دلوں میں خلیج اس طرح ڈال رکھی ہے کہ اسکے کارندے ہر دوفریق کو حق کی کلف لگا کر آپس میں برسر پیکار رکھنا چاہتے ہیں جس سے بچنے کے لیے ہر دوفریق کو آنکھیں کھلی رکھنی چاہیں۔

خیر کی برکھا:

کم و بیش ربع صدی بعد روس پھر انگریز لے رہا یا لے چکا ہے۔ عالمی سیاست یا دنیا کی مفاداتی اور استبدادی سیاست میں امریکہ کے قدیم حریف نے عالمی سیاست کے میدان میں اپنے وجود کا احساس دلانا شروع کر دیا ہے جس سے استبدادی طاقتوں کی..... ملکوں اور حکومتوں کی چھینا جھپٹی میں..... ٹھن جانے کے آثار ابھی سے نظر آنے لگ گئے ہیں لیکن مسلمان حکم رانوں اور حکومتوں کو یاد رکھنا چاہیے کہ مسلم اُمہ کے لیے ان کے دل میں جذبہ خیر بالکل نہیں تاریخ شاہد ہے کہ ”الکفر ملۃ واحدة“ کا ہر دور میں سورج کی طرح اظہار ہوتا رہا۔

ملک فیصل بن عبدالعزیز آل سعود رضی اللہ عنہ نے اپنی سیاسی بصیرت کی بنیاد پر مسلم اُمہ میں جو اتحاد کے داعی بھی تھے اور اس پنج پر کوششیں بھی کرتے رہے لیکن ان کی کوششیں جب رنگ لانے لگیں تو اغیار کی آتش انتقام نے اس روشن چراغ کو سرشام ہی بجھا دیا۔ جنرل ضیاء الحق رضی اللہ عنہ بھی مسلم اُمہ کو ساتھ لے کر چلنے کی خواہش رکھتے تھے اور جب وہ اس راہ پر چلنے لگے تو ان کو اپنے افغان جنگ کے رفقائے سمیت بھسم کر دیا گیا۔ افغان جنگ کے خاتمے کے بعد یہود اور صلیب مسلم اُمہ کے پیر خواہ پڑ گئے اور انھوں نے مسلم اُمہ کی کشتوں کے پتے لگا دیے اور اللہ کی سرزمین پر اکیلے ہی دندنے لگ گئے۔ اب ان کا حریف بھی انگریزائی لینے لگا ہے تو اس موقع سے مسلم اُمہ کو فائدہ اٹھانا چاہیے اور توکل علی اللہ اُمہ واحدہ کا تشخص ابھارنے اور نیند سے بیدار ہو جانا چاہیے۔ ہم جناب وزیر اعظم کی خدمت میں یہ عرض کرنا..... اگرچہ سورج کو چراغ دکھانا ہی ہے..... چاہتے ہیں کہ وہ اپنے علم، بصیرت اور تجربے کو کام میں لا کر مسلم سربراہان کو اس طرف توجہ دلائیں عین ممکن ہے کہ اللہ سبحانہ و تعالیٰ اس امر خیر کے باعث وطن عزیز پر خیر کی برکھا برساده۔

تفسیر سورة الصّٰفّٰت

مولانا ارشاد الحق اثری رحمہ اللہ

بہت سی برکتوں کے ساتھ، تجھ پر اور ان جماعتوں پر جو اُن لوگوں سے ہوں گی جو تیرے ساتھ ہیں۔“

ایک اور مقام پر فرمایا گیا ہے:

﴿ذُرِّيَّةٌ مِّنْ حَمَلِنَا مَعَ نُوحٍ إِنَّهُ كَانَ عَبْدًا شَكُورًا﴾

[الاسراء: ۳]

”اے اُن لوگوں کی اولاد جنہیں ہم نے نوح کے ساتھ سوار کیا! بے شک وہ بہت شکر گزار بندہ تھا۔“

ان آیات سے معلوم ہوتا ہے کہ حضرت نوح علیہ السلام کی آل اولاد کے علاوہ بھی ایمان دار کشتی پر سوار تھے۔ یہاں اُن تمام پر کشتی والے ہونے کے ناطے ”اہل“ کا اطلاق ہوا ہے۔

﴿مِنَ الْكَرْبِ الْعَظِيمِ﴾ ”کرب“ کا معنی ”سخت غم“ ہے، یعنی ہم نے نوح اور ان کے ساتھ کشتی میں سوار ہونے والوں کو بہت بڑی گھبراہٹ یا غم سے بچا لیا۔ غم سے مراد یہاں سیلاب میں غرق ہونے کا غم ہے۔ اور قوم کی تکذیب اور ان کی طرف سے روز کانت نیا استہزاء، قتل کی دھمکیاں اور طعن و ملامت بھی مراد ہے۔

﴿وَجَعَلْنَا ذُرِّيَّتَهُ هُمُ الْبَاقِينَ﴾ ”اور ہم نے اس کی اولاد ہی کو باقی رہنے والے بنا دیا۔“ طوفان میں پوری نسل انسانی ختم ہو گئی، وہی باقی بچے جو حضرت نوح علیہ السلام کے ہم راہ کشتی پر سوار تھے۔ حضرت ابن عباس رضی اللہ عنہما فرماتے ہیں کہ طوفان کے بعد حضرت نوح علیہ السلام کے ساتھ جتنے مرد اور عورتیں تھیں وہ سب فوت ہو گئیں، باقی وہی بچے جو اُن کے اہل و عیال تھے۔ (قرطبی)

حضرت نوح علیہ السلام کا ایک بیٹا جس کا نام کنعان مشہور ہے اور اپنی

﴿وَنَجَّيْنَاهُ وَأَهْلَهُ﴾ حضرت نوح علیہ السلام کی دعا بہتر طور پر یوں قبول ہوئی کہ ”ہم نے اسے اور اُس کے گھر والوں کو نجات دی۔“ یہاں ”گھر والوں سے“ سے مراد وہ لوگ ہیں جنہوں نے دین میں آپ علیہ السلام کی تابع داری کی۔ ”اہل الرجل“ ان لوگوں کو کہا جاتا ہے جو ہم نسب یا ہم دین ہوں یا کسی صنعت یا مکان میں شریک ہوں یا ایک شہر میں رہتے ہوں۔ ”اہل الإسلام“ کا معنی ”مسلمان قوم“ ہے۔ کبھی ”اہل الرجل“ سے بیوی ہی مراد ہوتی ہے۔

دین اسلام میں کافر اور مسلمان کے درمیان نسبى تعلق کا عدم قرار دیا گیا ہے۔ اور اصل تعلق اور اخوت و مودت کی بنیاد دین اسلام پر ہی رکھی گئی ہے۔ اسی بنا پر حضرت نوح علیہ السلام سے فرمایا گیا تھا کہ تیرا بیٹا تیرے ”اہل“ میں سے نہیں۔ یہاں ”اہل“ سے مراد کشتی والے ہیں، چنانچہ ارشاد باری تعالیٰ ہے:

﴿قُلْنَا احْمِلْ فِيْهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَن سَبَقَ عَلَيْهِ الْقَوْلُ وَمَنْ آمَنَ﴾ [ہود: ۴۰]

”ہم نے کہا: اس میں ہر چیز میں سے دو قسمیں (زوادہ)، دونوں کو اور اپنے گھر والوں کو سوار کر لے، سوائے اس کے جس پر پہلے بات ہو چکی اور اُن کو بھی جو ایمان لے آئے۔“ اس کشتی میں اہل خانہ، تمام مومن اور جانوروں کا جوڑا جوڑا تھا۔ انہی کے بارے میں آگے یہ بھی فرمایا ہے:

﴿قِيلَ يٰ نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَّعَكَ﴾ [ہود: ۴۸]

”کہا گیا: اے نوح! اتر جا ہماری طرف سے عظیم سلامتی اور

فرمایا۔ اور یہ ہے ﴿نِعْمَ الْمُجِيبُونَ﴾ کا انعام و اکرام۔ بلاشبہ جب وہ شرف قبولیت سے نوازتا ہے تو اس انداز میں کہ حضرت زکریا علیہ السلام کو بڑھاپے میں یحییٰ علیہ السلام عطا فرمائے، پھر انھیں نبوت سے سرفراز فرمایا اور بچنے ہی میں قوت فیصلہ عطا فرمادی:

﴿وَاتَيْنَهُ الْكُتُبَ صَبِيًّا﴾ [مریم: ۱۲]

عمران کی بیوی کی نذر قبول کی تو انھیں ”مریم صدیقہ“ عطا فرما دی۔ نبی کے ہاتھوں پرورش کا اور اپنی طرف سے کھانے کا غائبانہ طور پر انتظام کر دیا اور انھیں سب جہانوں کی عورتوں میں ممتاز بنا دیا۔ پھر انھیں عیسیٰ علیہ السلام جیسا جلیل القدر نبی عطا فرمایا جن کا لقب ”روح اللہ، کلمۃ اللہ“ تھا۔

یہ اللہ تعالیٰ کی قبولیت ہی تو ہے کہ ایک نیکی کا اجر دس سے سات سو گنا تک عطا فرماتا ہے۔ اور چند سالہ مومنانہ زندگی کے نتیجے میں دائمی جنت کی نعمتوں سے سرفراز فرماتا ہے۔



اعتماد

الاعتصام کے گزشتہ شمارے میں مولانا محمد یوسف مرحوم و مغفور کے متعلق میرا ایک مضمون شائع ہوا ہے۔ اس کے آخر میں لکھا گیا ہے کہ ان کا جنازہ حافظ ثناء اللہ مدنی صاحب نے پڑھایا۔ یہ مجھ سے غلطی ہوئی، ان کا پہلا جنازہ ان کے فرزند ارجمند مولانا عبدالرحمن یوسف نے پڑھایا تھا۔ جنازے کے بعد کسی نے بتایا کہ دوسرا جنازہ حافظ ثناء اللہ صاحب پڑھا رہے ہیں۔ میں نے سمجھا کہ یہ حافظ ثناء اللہ مدنی ہیں، حالانکہ دوسرا جنازہ پروفیسر ثناء اللہ صاحب نے پڑھایا تھا۔ میں اپنی اس غلطی پر معذرت خواہ ہوں۔ میں، پروفیسر ڈاکٹر حماد لکھوی اور جناب حماد شاہد کراہور سے اکٹھے جنازے کے لیے گئے تھے۔

(محمد اسحاق بھٹی)

سرکشی کی وجہ سے طوفان میں غرق ہو گیا۔ ان کے باقی تین بیٹے: سام، حام اور یافث ہیں۔ یہ تینوں اپنی بیویوں کے ساتھ کشتی میں سوار تھے۔ اور آگے ان تینوں کے تین تین بیٹے تھے۔

سام کی نسل سے عرب، فارسی اور رومی وجود میں آئے۔ روم سے روم اول، یعنی یونانی مراد ہیں جو روم ابن لیطی بن یونان بن یافث بن نوح کی طرف منسوب ہیں۔ یہود و نصاریٰ بھی اسی کی اولاد سے ہیں۔ حام کی نسل سے قبطی، سوڈانی، سندھ و ہند، بازنجی اور بربر اقوام ہیں۔ اور یافث کی نسل سے ترک، صقالیہ اور یاجوج و ماجوج پیدا ہوئے۔ (ابن کثیر وغیرہ)

حضرت سمرہ رضی اللہ عنہ سے مروی ہے کہ رسول اللہ ﷺ نے فرمایا:

”سام أبو العرب ہے، حام أبو الحبش ہے اور یافث أبو الروم ہے۔“

(ترمذی، رقم: ۳۴۰۸ و حسنه والحاكم وغیرہما)

یہ ﴿نِعْمَ الْمُجِيبُونَ﴾ کی تعبیر ہے کہ

①..... ہم نے نوح علیہ السلام کو نجات دی۔

②..... ان کے ساتھ ان پر ایمان لانے والوں کو بھی نجات دی۔

③..... مخالفین و مستہزئین کو نیست و نابود کر دیا۔

④..... اور دائمی نعمت ایک یہ بھی دی کہ آئندہ کی نسل انسانیت

کے وہ باپ ٹھہرے اور زمین کی آبادی انھی کی ذریت سے ہوئی۔

⑤..... اس لیے آئندہ نبوت کا شرف بھی ان کی اولاد کو

حاصل ہوا:

﴿وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا

النُّبُوَّةَ وَالْكِتَابَ﴾ [الحديد: ۲۶]

”اور بلاشبہ یقیناً ہم نے نوح اور ابراہیم (علیہ السلام) کو بھیجا اور

ان دونوں کی اولاد میں نبوت اور کتاب رکھی۔“

یہ ہے پانچواں شرف جو اللہ تعالیٰ نے حضرت نوح علیہ السلام کو عطا

درس
حدیث

اربعین اعتقادی

ترجمہ و فوائد
حافظ
ریاض نقاب
ابو

فرائد الفوائد في جمع الأربعين من أحاديث العقائد

۳: دین اسلام میں تمام قسم کی بدعات مردود ہیں۔ اب جو بھی دین اسلام میں بدعات ایجاد کر کے انھیں فروغ دے گا وہ بدعتی ہوگا۔ اور بدعت کا انجام بُرا ہے۔ رسول اللہ ﷺ نے فرمایا ہے:

”تم پر میری اور ہدایت یافتہ خلفائے راشدین کی سنت لازم ہے، پس تم اسے مضبوطی سے تھام لو اور داڑھوں کے ساتھ مضبوطی سے پکڑ لو اور دین میں نئے کام جاری کرنے سے بچو کیوں کہ دین میں ہر نیا کام بدعت ہے اور ہر بدعت گمراہی ہے۔“

(مسند أحمد: ۱۲۶/۴، رقم: ۱۷۲۷۵، سنن أبي داود، رقم: ۳۶۰۷، سنن ترمذی، رقم: ۲۶۷۶ وقال: حسن صحيح، سنن ابن ماجه، رقم: ۴۳)



سیرت النبی ﷺ کا نفرنس

بہ مقام: جامع مسجد محمدی اہل حدیث، کیرکلاں گرین ٹاؤن، لاہور۔
بتاریخ: ۱۵ فروری ۲۰۱۴ء بروز ہفتہ بعد نماز عشاء۔
حافظ احسان الہی بن محمد یحییٰ کے تکمیل قرآن کے موقع پر کانفرنس کا انعقاد کیا گیا ہے۔
مقررین: پروفیسر ڈاکٹر حماد لکھوی، قاری بنیامین عابد، قاری صبغت اللہ احسن اور دیگر علمائے کرام خطاب فرمائیں گے۔ تمام اہل اسلام سے شرکت کی اپیل ہے۔ (محمد علی 4398669-0305)



باب: ما يذكر في إكمال الدين و ذم البدع، و قول الله تعالى:

﴿الْيَوْمَ أَكْمَلْتُ لَكُمْ دِينَكُمْ وَ أَتَمَمْتُ عَلَيْكُمْ نِعْمَتِي وَ رَضِيتُ لَكُمُ الْإِسْلَامَ دِينًا﴾ [المائدة: ۳]

۳۱۔ عن عائشة رَضِيَ اللَّهُ عَنْهَا قالت: قال رسول الله ﷺ:

((من أحدث في أمرنا هذا ما ليس منه فهو رد.))

(صحيح بخاري، رقم: ۲۶۹۷ صحيح مسلم، رقم: ۱۷۱۸)

اکمال دین اور بدعات کی مذمت:

اللہ تعالیٰ کا فرمان ہے:

”آج میں نے تمہارے لیے تمہارا دین کامل کر دیا اور تم پر اپنی نعمت پوری کر دی۔“

۳۱۔ سیدہ عائشہ رَضِيَ اللَّهُ عَنْهَا بیان کرتی ہیں کہ رسول اللہ ﷺ نے فرمایا:

”جس نے ہمارے اس امر (دین) میں کوئی ایسا کام جاری کیا جو اُس سے نہیں تو وہ (کام) مردود ہے۔“

فوائد:

۱: اللہ تعالیٰ کا اُمت مسلمہ پر بڑا احسان ہے کہ اس نے رسول اللہ ﷺ کی اُمت کو مکمل دین عطا فرمایا ہے۔ دوسرا بڑا احسان اس کا یہ ہے کہ اُس نے اسلام کو بہ طور دین پسند کیا۔

۲: تکمیل دین کا مطلب یہ ہے کہ دین اسلام معاشرتی، معاشی اور سیاسی، ہر اعتبار سے مکمل ہو چکا ہے اور اب اس میں کمی و بیشی کی کوئی گنجائش باقی نہیں ہے۔

رسول اکرم ﷺ کی تشریحی حیثیت

عبدالرشید عراقی

پیغمبروں کے راستے پر ہیں جو پہلے گزر چکے ہیں اور ایسے راستے پر ہیں جو سیدھا اور مطلوب منزل (جنت) تک پہنچانے والا ہے۔ آپ ﷺ یقیناً صراطِ مستقیم پر تھے اور ہم لوگوں کو بھی صراطِ مستقیم کی طرف بلاتے تھے۔ اس کی تائید میں قرآن مجید میں کئی اور مقامات پر تذکرہ کیا گیا ہے، جیسا کہ ارشادِ الہی ہے:

﴿وَإِنَّكَ لَتَهْدِي إِلَى صِرَاطٍ مُسْتَقِيمٍ ۝﴾ [الشوری: ۲۵]

”بے شک آپ راہِ راست کی طرف راہنمائی کر رہے ہیں۔“

چونکہ دینِ اسلام کامل ہے، اس میں ذرہ بھر کی نہیں ہے۔ اس لیے شریعتِ مطہرہ نے انسانی زندگی کے تمام پہلوؤں پر روشنی ڈالی ہے۔ اور ہر چیز کو تفصیل سے بیان کیا ہے اور زندگی کے ہر شعبے کے بارے میں مکمل معلومات دی ہیں۔ روزِ مرہ کے کام، اُٹھنا، بیٹھنا، طرزِ معاشرت، انسانوں کا آپس میں لین دین، سماجی معاملات، دینی اور دنیوی امور، غرض ہر کیفیت کے متعلق ہدایات موجود ہیں۔

اللہ تعالیٰ نے اس دین کو نعمت قرار دیا ہے اور آپ کو اس نعمت کے شکرے کا حکم بھی دیا ہے:

﴿وَاذْكُرُوا اللّٰهَ عَلَيْكُمْ وَمَا أَنْزَلَ عَلَيْكُمْ

مِّنَ الْكِتَابِ وَالْحِكْمَةَ يَعِظُكُمْ بِهِ﴾ [البقرة: ۲۳۱]

”اور اللہ کا احسان جو تم پر ہے، یاد کرو اور جو کچھ کتاب و حکمت

اس نے نازل فرمائی ہے جس سے میں نصیحت کر رہا ہے۔“

اور اس کے ساتھ اس دین کے مکمل ہونے کے بارے میں فرمایا:

﴿الْيَوْمَ أَكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

نِعْمَتِي وَرَضِيتُ لَكُمُ الْإِسْلَامَ دِينًا﴾ [المائدة: ۳]

ہر مسلمان کی اصل خوبی بندگی اور اللہ تعالیٰ اور اس کے رسول ﷺ کی اطاعت و فرماں برداری ہے۔ جس قدر یہ خوبی نمایاں ہوگی، اسی قدر انسانیت اور شرافت و کرامت نمایاں ہوگی اور عظمت و شوکت حاصل ہوگی اور ہمیشہ کامیابی کا مرانی سے ہم کنار رہے گا۔ یہی صراطِ مستقیم ہے جس سے انحراف سرتاپا گمراہی ہے اور ایسی صورت میں مقصود تک پہنچنا انتہائی مشکل ہے۔

خلاف پیہر کے رہ گزید
کہ ہرگز بمنزل نخواہد رسید

دینِ اسلام:

اس میں کسی قسم کا شک و شبہ نہیں اور یہ بات روزِ روشن کی طرح صاف اور شفاف ہے کہ حضرت محمد رسول اللہ ﷺ اللہ کے آخری نبی اور کائناتِ انسانی کے ابدی ہادی ہیں۔ آپ ﷺ کے بعد قیامت تک کوئی اور نبی نہیں آسکتا اور نہ ہی کسی اور نبی کی ضرورت ہے۔ اب ہمارے لیے صرف نجات کا ذریعہ وہی ہے جو آپ ﷺ کے ذریعے ہم تک پہنچا ہے۔ آپ ﷺ خود بھی صراطِ مستقیم پر ہیں اور دنیا بھر انسانوں کو صراطِ مستقیم کی طرف ہدایت فرماتے ہیں، چنانچہ اس بارے میں فرمانِ الہی ہے:

﴿يُٰٓسَٓوَالْقُرْآنِ الْحَكِيمِ ۝ إِنَّكَ لَمِنَ الْمُرْسَلِينَ ۝ عَلَى

صِرَاطٍ مُّسْتَقِيمٍ ۝﴾ [یس: ۱-۴]

”یٰٰسین۔ قسم ہے قرآنِ باحکمت کی۔ کہ بے شک آپ

پیغمبروں میں سے ہیں۔ سیدھے راستے پر ہیں۔“

یہ آیات اس بات کی نشان دہی کرتی ہیں کہ آپ ﷺ ان

”آج میں نے تمہارے دین کو کامل کر دیا اور تم پر اپنا انعام بھر پور کر دیا اور تمہارے لیے اسلام کے دین ہونے پر رضا مند ہو گیا۔“

اس کے شکرے کے متعلق فرمایا:

﴿وَأَمَّا بِنِعْمَةِ رَبِّكَ فَحَدِّثْ﴾ [الضحیٰ: ۱۱]

”اور اپنے رب کی نعمتوں کو بیان کرتا رہ۔“

یعنی اللہ تعالیٰ نے آپ ﷺ پر جو احسانات کیے ہیں، مثلاً: ہدایت اور رسالت و نبوت سے نوزا، نبی کی باوجود تیری کفالت و سرپرستی کا انتظام کیا، تجھے قناعت و تو نگری عطا کی وغیرہ۔ انہیں جذبات تشکر و ممنونیت کے ساتھ بیان کرتے رہیں۔

اس سے معلوم ہوا کہ اللہ کے انعامات کا تذکرہ اور ان کا اظہار اللہ تعالیٰ کو پسند ہے۔ لیکن تکبر اور فخر کے طور پر نہیں بلکہ اللہ کے فضل و کرم اور اس کے احسان سے زیر بار ہوتے ہوئے اور اس کی قدرت و طاقت سے ڈرتے ہوئے کہ کہیں وہ ہمیں ان نعمتوں سے محروم نہ کر دے۔ (احسن البیان، ص: ۱۷۷)

مذکورہ بالا آیات سے معلوم ہوا کہ آپ ﷺ صراط مستقیم پر ہیں اور صراط مستقیم کی ہدایت فرماتے ہیں۔

دین اسلام مکمل اور اکمل ہے۔ اس دین میں ابن آدم کے لیے زندگی کے تمام شعبوں کے لیے ہدایات موجود ہیں۔ اور ابن آدم کے لیے یہ بھی ہدایت موجود ہے کہ اگر وہ ان ہدایات پر خلوص دل سے عمل کرے تو اس کی نجات یقینی ہے۔ آپ ﷺ پر جو کتاب (قرآن مجید) اتاری گئی ہے وہ دین ہے، وحی ہے، ضابطہ حیات ہے، قانون ہے، علم ہے اور کامل و مکمل ہے۔

اب یہاں سوال پیدا ہوتا ہے کہ جس بزرگ ہستی پر یہ قرآن مجید نازل ہوا اور جس کا سینہ اطہر اس وحی الہی کا مسکن بنا، اس کا اپنا منصب اور مقام و مرتبہ کیا ہے۔ کیا نبی اور رسول کا کام صرف اس قدر ہے کہ وحی الہی کی تلاوت کر دے اور قرآن مجید کی آیات پڑھ کر لوگوں کو سنا

دے یا اس کا بھی ذمہ دار ہوتا ہے کہ قرآن مجید کی آیات کی تشریح بھی کرے اور ان کے معانی و مطالب سے بھی لوگوں کو آگاہ کرے۔

حقیقت یہ ہے کہ صاحب وحی کا یہ کام بھی ہے کہ وہ ان قرآنی آیات کی تشریح و توضیح اور مطالب و معانی کھول کر بیان کرے اور لوگوں کو سمجھائے تاکہ ان کو عمل کرنے میں کسی قسم کی تکلیف پیش نہ آئے:

﴿وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ

إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴]

”یہ ذکر (کتاب) ہم نے آپ کی طرف اتارا ہے کہ لوگوں کی جانب جو نازل کیا گیا ہے آپ اسے کھول کھول کر بیان کر دیں، شاید کہ وہ غور و فکر کریں۔“

منصب رسالت:

قرآن مجید کے مطالعے سے یہ بات سامنے آتی ہے کہ انبیائے کرام ﷺ کی بعثت کا مقصد یہی تھا کہ لوگوں کو ہدایت کی طرف لائیں۔ اور اس کے ساتھ اللہ تعالیٰ نے اپنے اوپر یہ لازم کیا ہے کہ جس نبی یا رسول کو جس قوم کی طرف ہدایت کے لیے بھیجا وہ اس قوم کا فرد ہو اور قوم اور نبی یا رسول کی زبان ایک ہو۔ اللہ تعالیٰ نے قرآن مجید میں اس کی وضاحت کی ہے:

﴿وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ﴾

[ابراہیم: ۴]

”جب اللہ تعالیٰ نے اہل دنیا پر یہ احسان فرمایا کہ ان کی ہدایت کے لیے کتابیں نازل کیں اور رسول بھیجے تو اس احسان کی تکمیل اس طرح فرمائی کہ ہر رسول کو قومی زبان میں بھیجا تاکہ کسی کو ہدایت کا راستہ سمجھنے میں دقت نہ ہو۔“

(احسن البیان، ص: ۶۹۳)

یہ آیت منصب رسالت کے حق میں صریح دلیل اور حجت قطعی ہے۔ اس سے صاف ظاہر اور واضح ہوتا ہے کہ رسول کا اس قوم کے

اور حجۃ الوداع کے موقع پر آپ ﷺ نے صحابہ کرام رضی اللہ عنہم کے جم غفیر میں فرمایا:

”تم میرے بارے میں کیا کہو گے؟“ انھوں نے کہا: ”ہم گواہی دیں گے کہ آپ نے اللہ کا پیغام پہنچا دیا اور (اس کا حق) ادا کر دیا اور خیر خواہی فرمادی۔“ آپ ﷺ نے آسمان کی طرف انگلی کا اشارہ کرتے ہوئے فرمایا کہ اے اللہ! میں نے تیرا پیغام پہنچا دیا۔ تُو گواہ رہ (یہ کلمہ تین دفعہ فرمایا)۔ (صحیح مسلم)

(أحسن البیان، ص: ۳۱۵، ۳۱۶)

ایک اور آیت میں فرمایا:

﴿وَمَا عَلَى الرَّسُولِ إِلَّا الْبَلَاغُ الْمُبِينُ﴾ [النور: ۵۴]
”سنو! رسول کے ذمے تو صرف صاف طور پر پہنچا دینا ہے۔“

ایک اور آیت میں ارشاد فرمایا:

﴿فَأَنبَأْنَا عَلَيْكَ الْبَلَاغُ وَعَلَيْنَا الْحِسَابُ﴾ [الرعد: ۴۰]
”آپ کے ذمہ صرف پہنچا دینا ہے اور حساب لینا ہماری ذمہ داری ہے۔“

ان آیات سے واضح طور پر معلوم ہوتا ہے کہ رسول کا کام نہ صرف ابلاغ وحی ہے بلکہ اس کا کھول کر بیان کرنا بھی رسول اکرم ﷺ کی ذمہ داری تھی۔

ابلاغ وحی کی تائید میں ایک اور مقام پر آپ ﷺ کے بارے میں اللہ تعالیٰ نے یہ حکم نازل فرمایا:

﴿لَتُبَيِّنَنَّ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴]

”جو شریعت آپ کی طرف نازل کی گئی ہے اسے آپ کھول کھول کر بیان کریں تاکہ وہ غور و فکر کریں۔“

اس لیے کہ لوگوں کو سمجھنے میں کسی قسم کی دقت اور دشواری پیش نہ آئے۔ اور وہ یہ بہانہ نہ رکھیں کہ احکام الہیہ ہماری سمجھ سے بالاتر ہیں۔

لیے جس میں وہ مبعوث ہوا ہے، اس کا ہم زبان ہونا ضروری ہے تاکہ وہ احکام الہیہ کھول کر ان سے بیان کر سکے اور وہ سمجھ سکیں۔ ورنہ انکار کی صورت میں وہ کہہ دیں گے کہ یہ پیغمبر تو ہماری زبان کا ہی نہیں۔ ہم اس کے کلام کو کس طرح سمجھیں اور نبی کا کام ہی یہ ہوتا ہے کہ وہ اللہ تعالیٰ کے احکام کو لوگوں تک پہنچائے اور ان کو وحی الہی پڑھ کر سنائے۔ اور اس کے ساتھ احکامات الہی کی تشریح و مطلب واضح الفاظ میں لوگوں کے ذہنوں میں ڈالے۔ تاکہ انھیں سمجھنے میں کسی قسم کی دشواری اور دقت پیش نہ آئے۔

وحی الہی کو لوگوں تک پہنچانے کے لیے قرآن مجید میں اور بھی آیات ہیں، مثلاً:

﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ﴾ [المائدة: ۶۷]

”اے رسول! جو کچھ آپ کی طرف آپ کے رب کی جانب سے نازل کیا گیا ہے، پہنچا دیجیے، اگر آپ نے ایسا نہ کیا تو آپ نے اللہ کی رسالت (کا حق) ادا نہیں کیا۔“

اس آیت کی تفسیر میں صاحب احسن البیان رقم طراز ہیں:

”اس کا حکم مفاد یہ ہے کہ جو کچھ آپ ﷺ پر نازل کیا گیا ہے بلا کم و کاست اور بلا خوف لومۃ لائم آپ لوگوں تک پہنچا دیں۔ چنانچہ آپ ﷺ نے ایسا ہی کیا۔ حضرت عائشہ رضی اللہ عنہا فرماتی ہیں کہ ”جو شخص یہ گمان کرے کہ نبی ﷺ نے کچھ چھپا لیا، اس نے جھوٹ کہا۔“ (صحیح بخاری، رقم: ۴۸۵۵)

اور حضرت علی رضی اللہ عنہ سے بھی جب سوال کیا گیا کہ تمہارے پاس قرآن کے علاوہ وحی کے ذریعے سے نازل شدہ کوئی بات ہے؟ تو انھوں نے قسم کھا کر تصریح فرمائی اور فرمایا:

”إِلَّا فَهَمَا يَعطيه الله رجلا .“

”البتہ قرآن کا فہم ہے جو اللہ تعالیٰ کسی کو بھی عطا فرما دیتا ہے۔“ (صحیح بخاری، رقم: ۶۹۰۳)

اس لیے ہم سمجھنے سے قاصر ہیں اور ہم عذاب الہی سے مستثنیٰ ہیں۔
اگر رسول احکام الہی کی تشریح نہ کر سکے تو اس کے مبعوث ہونے کا کیا فائدہ ہے۔ اس لیے یہ حقیقت ہے کہ احکام الہی نازل کرنے اور اسے لوگوں تک پہنچانے کا مقصد یہی ہے کہ وہ صرف پیغام بر ہی نہیں بلکہ قرآن مجید کا معلم، دین الہی کا داعی، حقوق اللہ کا محافظ اور وحی الہی کا مفسر اعظم ہے۔ اور آیات قرآنیہ کی جو تفسیر اپنے الفاظ میں بیان کرتا ہے اس کو تسلیم کرنا ضروری ہے اور بغیر تسلیم کیے چارہ نہیں۔ اور اس کا انکار کرنا مسلمان کے لیے بڑا خطرناک ہے۔

اب ان حضرات سے دریافت کیجیے جو رسول اکرم ﷺ کی تشریعی حیثیت کے منکر ہیں کہ اگر رسول اللہ ﷺ نے ابلاغ وحی کو ادا نہیں فرمایا تو معاذ اللہ پھر فریضہ تبلیغ ادا نہ ہوا۔ اور اگر ادا فرمایا ہے تو پھر کتاب اللہ کا ابلاغ مبین حدیث نبوی ﷺ کے سوا اور کہاں ہو سکتا ہے۔ آپ ﷺ کے بارے میں ارشاد الہی ہے:

﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ﴾

[النجم: ۴۳]

”اور وہ اپنی خواہش سے کوئی بات نہیں کہتے۔ وہ تو صرف

وحی ہوتی ہے جو اتاری جاتی ہے۔“

ان آیات قرآنیہ نے واضح کر دیا ہے کہ رسول اکرم ﷺ کا گفتگو کرنا بھی حکم الہی ہے۔ جو شخص اللہ تعالیٰ کے حکم کے بغیر گفتگو نہیں کر سکتا تو ایسے شخص سے غلطی کا سرزد ہونا ناممکن ہے۔

اس لیے رسول اللہ ﷺ کے قول و فعل وحی الہی پر مبنی ہوتے ہیں، ارشاد بانی ہے:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ

فَانْتَهُوا﴾ [الحشر: ۷]

”تمہیں جو کچھ رسول دے لے لو اور جس سے روکے

رک جاؤ۔“

اس لیے کہ رسول کو شریعت کی تشریح کا اختیار ہوتا ہے، جیسا کہ

سورۃ النحل (آیت: ۴۴) میں اللہ تعالیٰ کا فرمان ہے:

”یہ ذکر (کتاب) ہم نے آپ پر اتارا ہے کہ لوگوں کی جانب جو نازل فرمایا گیا ہے آپ اسے کھول کھول کر بیان کر دیں۔ شاید کہ وہ غور و فکر کریں۔“

رسول کی اطاعت بھی حقیقتاً اللہ کی اطاعت ہوتی ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰]

”اس رسول (ﷺ) کی جو اطاعت کرے اسی نے اللہ تعالیٰ کی فرماں برداری کی۔“

واضح ہو گیا کہ رسول کی اطاعت بھی اللہ ہی کی اطاعت ہوتی ہے۔ تو اللہ کی اطاعت صرف اس صورت میں ہو سکتی ہے کہ اس کے رسول کی اطاعت کی جائے۔ اور رسول کو شارع تسلیم کیا جائے۔ اور رسول کے طریق کار کو اپنایا جائے۔ وہ جس بات کا حکم دیں اس کے آگے سر تسلیم خم کیا جائے اور جس بات سے رسول منع فرمائیں اس سے کنارہ کش ہوا جائے اور اپنی زندگی کو رسول کی زندگی کا نمونہ بنایا جائے۔ ارشاد الہی ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

[الأحزاب: ۲۱]

”یقیناً تمہارے لیے رسول اللہ میں عمدہ نمونہ (موجود) ہے۔“

صاحب احسن البیان فرماتے ہیں:

”آپ ﷺ کے اسوہ حسنہ کو سامنے رکھنے اور اس کی اقتدا کا حکم دیا گیا ہے۔ آپ ﷺ کے تمام اقوال، افعال اور احوال میں مسلمانوں کے لیے آپ ﷺ کی اقتدا ضروری ہے چاہے ان کا تعلق عبادات سے ہو یا معاشرت سے یا سیاست سے زندگی کے ہر شعبے میں آپ کی ہدایت واجب الاتباع ہیں۔“ (احسن البیان، ص: ۱۱۷۲)

رسول اللہ ﷺ سے بہتر دنیا میں اور کوئی ہستی نہیں ہے جس کی

ایک مسلمان کی نجات صرف اسی صورت میں ہو سکتی ہے کہ وہ احکام الہی اور احکام رسول ﷺ کی پابندی کرے اور ان احکام کو بغیر کسی تحیص و بحث کے تسلیم کرے اور ان پر عمل پیرا ہو۔

آپ ﷺ نے کتاب اللہ کی جو تشریح و تفصیل کی ہے اور جو تفسیر بیان فرمائی ہے، وہ ہمارے سامنے حدیث کی صورت میں موجود ہے۔ اس لیے اب اگر ہم ان صحیح احادیث کو قابل عمل سمجھتے ہیں تو یہ کہہ سکتے ہیں کہ ہم نے رسول ﷺ کی تشریحی حیثیت کو تسلیم کر لیا ہے۔



بقیہ: تصوف نقل و عقل کی روشنی میں

﴿...أَلَمْ يَجِدَكَ يَتِيمًا فَآوَىٰ وَوَجَدَكَ ضَالًّا فَهَدَىٰ وَوَجَدَكَ عَائِلًا فَأَغْنَىٰ﴾ [الضحیٰ: ۶۰-۸]

”کیا اس نے تجھے یتیم پا کر جگہ نہیں دی؟ اور تجھے راہ بھولا پا کر ہدایت نہیں دی؟ اور تجھے نادار پا کر تو نگر نہیں بنا دیا۔“

﴿...إِنَّا وَجَدْنَاهُ ضَالًّا﴾ [ص: ۴۴]

”نتیجہ تو یہ ہے کہ ہم نے اسے بڑا صابر بندہ پایا۔“

ابن قیم رحمہ اللہ مزید فرماتے ہیں کہ ”ذوق کے حصول میں وجدان کا سہارا لیا جاتا ہے۔“ (مدارج السالکین: ۸۹/۳)

ابن قیم رحمہ اللہ کی اس سے یہ منشا ہے کہ وجد، ذوق سے زیادہ خاص ہے۔ اور وجد کا حال، ذوق کے حال سے حاصل ہوتا ہے۔ کیوں کہ وجد کا لازمی معنی دوام و ثبوت ہے اور ذوق کے اندر یہ مفہوم نہیں پایا جاتا۔ (جاری ہے)



زندگی کو بہ طور نمونہ پیش کیا جاسکے۔ رسول کی بعثت کا مقصد ہی یہ ہوتا ہے کہ اس کی اطاعت کی جائے اور اس کے عمل و سیرت کو قابل اقتدا سمجھا جائے۔ ارشاد الہی ہے:

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾

[النساء: ۶۴]

”ہم نے ہر رسول کو صرف اس لیے بھیجا ہے کہ اللہ تعالیٰ کے حکم سے اس کی فرماں برداری کی جائے۔“ اس کی تائید میں فرمایا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ﴾

[الحجرات: ۱۵]

”مومن تو وہ ہیں جو اللہ اور اس کے رسول پر (پکا) ایمان لائیں گے۔“

ان آیات سے معلوم ہوا کہ ایک مومن مسلمان کے لیے یہ ضروری ہے کہ وہ اللہ تعالیٰ اور اس کے رسول ﷺ پر ایمان لائے اور جس طرح احکام الہیہ کو تسلیم کرتا ہے اسی طرح رسول اللہ ﷺ کے احکامات و ارشادات کو بھی تسلیم کرے۔

قرآن مجید میں متعدد آیات میں رسول ﷺ کی اطاعت کا حکم دیا گیا ہے اور اطاعت رسول کو اللہ کی اطاعت کہا گیا ہے۔ ایسی صورت میں حدیث نبوی ﷺ کو واجب العمل نہ ٹھہرانے اور ذخیرہ احادیث کو ساقط الاعتبار قرار دینے سے دعوت قرآن بے معنی ہو جائے گی۔

نبی اور رسول کی بعثت کا مقصد یہ ہے کہ احکام الہی پر خود بھی عمل کرے اور لوگوں کو بھی ان پر عمل کرنے کا حکم دے۔ اگر نبی کے اقوال و افعال کو اس قابل ہی نہ سمجھا جائے تو پھر اطاعت رسول کس چیز کا نام ہے۔

اللہ تعالیٰ اور بندے کی آپس میں محبت

اور اہل السنۃ والحدیث کے نزدیک اس کا معنی

موہب الرحیم

احسان کے بغیر ممکن نہیں۔ اسی لیے اس سے اس فضل و احسان کا سوال کرتے رہنا چاہیے:

﴿وَسْأَلُوا اللَّهَ مِنْ فَضْلِهِ﴾ [النساء: ۳۲]

”اور اللہ سے اس کے فضل کا سوال کرو۔“

رسول اللہ ﷺ کو خواب میں فرمایا گیا کہ آپ ﷺ کہیے:

((أَسْأَلُكَ حُبَّكَ وَ حُبَّ مَنْ يُحِبُّكَ وَ حُبَّ

عَمَلٍ يَقْرُبُ إِلَى حُبِّكَ .))

(سنن ترمذی، رقم: ۳۲۴۹)

”(اے اللہ!) میں تجھ سے تیری محبت کا، اس شخص کی محبت کا

جو تجھ سے محبت کرتا ہے اور اس عمل کی محبت کا سوال کرتا ہوں

جو تیری محبت کے قریب کر دے۔“

دعا کے سلسلے میں چند باتیں مد نظر رہنی چاہئیں کہ دعا افضل اوقات میں (مثلاً: رات کے پچھلے پہر) مکمل طہارت، پورے خلوص اور اللہ تعالیٰ کے ان ناموں کے ساتھ جو رسول اللہ ﷺ نے بتائے ہیں، کی جائے۔ کیوں کہ ایسی دعا رد نہیں ہوتی۔

اسی طرح وہ دعا بھی اللہ تعالیٰ رد نہیں فرماتا جس میں اللہ کی شاکہ لگی ہو اور اس کے نبی پر درود پڑھا گیا ہو۔

①..... انسان اس بات پر بھی غور کرے کہ اللہ رب العزت کا

نافرمان ہونے کے باوجود اللہ تعالیٰ اس کی دعاؤں کو قبول فرماتا

ہے۔ حالانکہ یہی بندہ مضطر اپنی ضرورت پوری ہو جانے کے

بعد اللہ تعالیٰ کو ایسے فراموش کر دیتا ہے گویا اس نے کبھی اسے

دل میں اللہ تعالیٰ کی محبت کیسے پیدا ہو؟

سب سے بڑی کامیابی یہ ہے کہ دل میں اللہ تعالیٰ کی محبت جاگزیں ہو جائے اور بندے کے لیے اللہ کے علاوہ کوئی محبوب لذائذ نہ ہو۔ اس مقصد کو حاصل کرنے کے لیے کچھ ذرائع درج ذیل ہیں:

①..... اللہ تعالیٰ سے دعا کرنا: اس کو سب سے پہلے اس لیے ذکر

کیا گیا ہے کہ انسان کا نفس شریر اور برائی کا حکم دینے والا ہے۔

اللہ رب العزت کی عنایت کے بغیر یہ ممکن نہیں ہے کہ دل میں اس

کی محبت پیدا ہو جائے۔ یہی وجہ ہے کہ اللہ رب العزت نے

بندے سے اپنی محبت کو، بندے کی رُب سے محبت سے پہلے بیان

فرمایا ہے، چنانچہ ارشاد باری تعالیٰ ہے:

﴿يُحِبُّهُمْ وَيُحِبُّونَهُ﴾ [المائدة: ۵۴]

”وہ ان سے محبت کرے گا اور وہ اس سے محبت کریں گے۔“

اللہ تعالیٰ ہی اپنی ذات کی محبت کو بندے کے دل میں پیدا کرنے

والا ہے، وہی ان صفات کی طرف راہنمائی کرنے والا ہے جنہیں اپنانا

اس کی محبت کا موجب ہے۔

مندرجہ بالا آیت کے آخر میں اللہ رب العزت نے فرمایا ہے:

﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ

عَلِيمٌ﴾ [المائدة: ۵۴]

”یہ اللہ کا فضل ہے، جس کو چاہتا ہے عطا کرتا ہے اور اللہ

وسعت والا خوب جاننے والا ہے۔“

اس سے معلوم ہوتا ہے کہ متذکرہ بالا امور کا حصول اللہ کے

پکارا ہی نہ ہو:

﴿وَإِذَا مَسَّ الْإِنْسَانَ الضُّرُّ دَعَانَا لِجَنْبِهِ أَوْ قَاعِيًا أَوْ قَائِيًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ مَسَّهُ كَذَلِكَ زِينٌ لِّلْمُسْرِفِينَ مَا كَانُوا يَعْمَلُونَ﴾

[یونس: ۱۲]

”اور جب انسان کو تکلیف پہنچتی ہے تو اپنے پہلو پر یا میٹھایا کھڑا ہوا ہمیں پکارتا ہے، پھر جب ہم اس کی تکلیف دور کر دیتے ہیں تو اس طرح چل دیتا ہے جیسے اس نے ہمیں کسی تکلیف کی طرف، جو اسے پہنچی ہو، پکارا ہی نہیں، اسی طرح حد سے بڑھ جانے والوں کے لیے وہ عمل مزین بنا دیے گئے جو وہ کیا کرتے تھے۔“

اگرچہ اس آیت میں کافروں کے ایسے کرتوت کی طرف اشارہ ہے مگر انفس کی بات ہے کہ بعض مسلمانوں میں بھی ایسی احسان فراموشی پائی جاتی ہے کہ تکلیف کے وقت وہ اللہ رب العزت کو یوں پکارنے لگتے ہیں جیسے اس کے بڑے فرماں بردار اور اطاعت گزار ہوں اور جب اللہ تعالیٰ ان کی تکلیف کو دور کر دیتا ہے تو پھر کہاں کی اطاعت اور کہاں کا شکر.....!!!

لیکن اس سب کے باوجود وہ مسلمان اور کافر، نیک اور بد سب کی دعا قبول کرتا ہے:

﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ ۚ إِنَّ اللَّهَ مَعَ الَّذِينَ قَلِيلًا مَّا تَذَكَّرُونَ﴾ [النمل: ۶۲]

”یا وہ جولا چار کی دعا قبول کرتا ہے جب وہ اسے پکارتا ہے اور تکلیف دور کرتا ہے اور تمہیں زمین میں جانشین بناتا ہے، کیا اور معبود ہے؟ بہت کم تم نصیحت قبول کرتے ہو۔“

﴿وَأَتُكْمَمُ مِن كُلِّ مَا سَأَلْتُمُوهُ وَإِنْ تَعْدُوا

نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ﴾

[ابراہیم: ۳۴]

”اور اس نے تمہیں ہر اُس چیز سے دیا جو تم نے اس سے مانگی اور اگر تم اللہ کی نعمت شمار کرو تو اسے شمار نہ کر پاؤ گے۔“

پس اللہ تعالیٰ نے انسان کو ہر وہ چیز عطا فرمائی جس کا اس نے سوال کیا۔ اور انسان مجبوری میں کام آنے والے سے بہ تقاضائے طبیعت و فطرت، محبت کرنے لگتا ہے۔

کوئی شخص کسی دوسرے کی مصیبت میں اس کے کام صرف اپنے فائدے کے لیے آتا ہے، مثلاً: اس کا مقصد اللہ تعالیٰ سے اجر کی امید ہوگی یا لوگوں میں اپنی تعریف، وہ اپنی طبیعت کے زیر اثر یہ نیکی کرے گا (کہ اگر وہ یہ کام نہ کرے تو طبیعت بے چین ہوگی) یا جس کے کام آیا ہے اسی سے اپنی غرض کی طلب پیش نظر ہوگی یا وہ یہ کام اپنی رگ محبت کی تسکین کی خاطر کرے گا۔ بس کسی انسان کے کام آنے سے یہی مقصود ہوتا ہے۔

مقام غور ہے کہ ہمارے دل میں اس کے لیے محبت کے جذبات پیدا ہو جاتے ہیں جو ہمارے کسی کام (اپنی کسی غرض کی وجہ سے) آیا ہوتا ہے تو اس بے نیاز اور غنی ذات کی محبت ہمارے دل میں قرار کیوں نہیں پکڑتی جو ہماری ہر مشکل میں ہمارا ساتھ دیتی ہے.....!!!

⑤..... انسان اپنے آپ پر غور کرے کہ وہ اپنے تمام تر عیوب کے باوجود دنیا کے سامنے معزز بنا ہوا ہے۔ وہ اپنے گریبان میں جھانکے اور اپنے کرتوتوں کا جائزہ لے اور پھر یہ سوچے کہ کس طرح اللہ تعالیٰ نے اس کی پردہ پوشی کر رکھی ہے۔ اگر اللہ رب العزت ہمارے گناہوں کو مکمل طور پر ظاہر کر دے تو یقیناً کوئی بھی سر اٹھا کر جینے کے قابل نہ رہ جائے گا۔

کیا اللہ تعالیٰ کا انھیں ظاہر نہ کرنا، اس کا اپنے بندے پر رحم نہیں ہے؟ اور کیا یہ اس کی اپنے بندے پر خاص عنایت نہیں ہے؟ یقیناً ہم اس کی صرف اس پردہ پوشی ہی کا احسان نہیں چکا سکتے۔

اللہ کے غضب کو دعوت دیتا ہے اور دوسری طرف اس کا رب اس پر اپنی نعمتوں کی برکھا برسا کر اسے اپنی محبت یاد دلاتا ہے۔

رسالہ قشیریہ میں مذکور ہے:

”شبیل المروزی کا ایک روز گوشت کھانے کا دل چاہا۔ آدھے درہم سے گوشت خریدا، راستے میں چیل اُچک کر لے گئی۔ شبیل مسجد میں نماز کے لیے داخل ہو گئے۔ جب گھر لوٹے تو بیوی نے گوشت پیش کیا۔ پوچھنے لگے: کہاں سے لائی ہو؟ کہنے لگی: دو چیلیں لڑ رہی تھیں کہ ان کے بچوں سے یہ گوشت نیچے گر گیا۔ شبیل کہنے لگے:

”الحمد لله الذي لم ينس شبلا وإن كان شبيل كثيرا ينساه.“ (الرسالة القشيرية، ص: ۴۱۱)
”تمام تعریفیں اس اللہ کے لیے ہیں جو شبیل کو نہیں بھولا اگرچہ شبیل اللہ کو اکثر بھول جاتا ہے۔“
سہل بن عبد اللہ التستری سے مروی ہے:

”ما من يوم إلا والجليل سبحانه ينادي: يا عبدي! ما أنصفتني، أذكرك و تنساني، وأدعوك إلي وتذهب إلى غيري، وأذهب عنك البلايا وأنت معتكف على الخطايا، يا ابن آدم! ما تقول غدا إذا جئتني؟“

(الرسالة القشيرية، ص: ۲۵۹)

”ہر دن اللہ رب العزت منادی کرتا ہے: اے میرے بندے! تُو نے میرے ساتھ انصاف نہیں کیا، میں تجھے یاد کرتا ہوں اور تُو مجھے بھول جاتا ہے، میں تجھے اپنی طرف بلاتا ہوں اور تُو غیر کی طرف جاتا ہے، میں تجھ سے تکلیفوں کو دور کرتا ہوں اور تُو خطاؤں پر ڈٹا ہوا ہے۔ اے آدم کے بیٹے! کل میرے پاس آئے گا تو کیا جواب دے گا؟“

مروی ہے کہ حسن بن علی نے فرمایا:

بلاشبہ انسان اخلاقی پستی میں گرتا گرتا اتنا نیچے چلا جاتا ہے کہ اس کو بُرائی میں عار اور لوگوں سے حیا نہیں آتی۔ مگر انسان معاشرے میں محض ذلیل ہو کر نہیں رہ سکتا اور ہر دم وہ پردہ پوشی کا محتاج رہتا ہے۔

ہم یہ بات بھی بہ خوبی جانتے ہیں کہ بندہ چاہے کتنا ہی گناہ گار کیوں نہ ہو، عموماً جب وہ لوگوں سے چھپ کر گناہ کرتا ہے تو اللہ تعالیٰ اس کو سب کے سامنے رسوا نہیں کرتا۔ حالانکہ اللہ کی نافرمانی اللہ سے جنگ کے مترادف ہے۔ حسن بصری کہتے ہیں:

”ابن آدم! هل لك بمحاربة لله من طاقة؟“

(جامع العلوم والحکم)

”آدم کے بیٹے! کیا تجھے میں اللہ سے جنگ کی طاقت ہے؟“

اور کہا گیا ہے:

”المعصية تتضمن الاستهانة بأمر المطاع ونهيهِ.“

”گناہ مطاع (جس کی اطاعت کی جائے، یعنی اللہ تعالیٰ)

کے اوامر و نواہی کی اہانت کو اپنے اندر سمونے ہے۔“

اور فی الحقیقت یہ بات بالکل ٹھیک ہے کہ اگر ایک معزز اور آپ سے بڑا شخص آپ کو کسی کام سے روکے مگر آپ اس کی کسی بات کو خاطر میں نہ لائیں تو یہ اس کی صریحاً توہین ہوگی۔ جب کہ اللہ تعالیٰ کی نافرمانی کا معاملہ تو اس سے بھی کہیں بڑھ کر ہے۔ اور وہ پھر بھی ہمارے عیوب پر پردہ ڈالے ہوئے ہے۔

⑤..... نافرمانی کے باوجود انعام و اکرام: انسان سارا دن اللہ رب العزت کی نافرمانی کرتا رہتا ہے۔ مگر اس کے باوجود اللہ تعالیٰ نہ اسے کھانے سے منع کرتا ہے، نہ پانی اس سے روکتا ہے بلکہ اس پر انعامات اور نوازشیں جاری رکھتا ہے اور رات کو نرم و گرم بستر پر اُسے ایسے سلا دیتا ہے جیسے اس کا یہ بندہ سارا دن اس کی فرماں برداری کرتا رہا ہے۔

کتنا عجیب معاملہ ہے کہ ایک طرف انسان ہے کہ نافرمانی کر کے

تمہارے لیے نفع کا باعث بن جائے قبل اس کے کہ وہ تیرے لیے فائدہ مند بات کہے۔“

اللہ کی محبت یقیناً انسان میں ایسے اثرات کو مرتب کرتی ہے جو انسان کے جوارح میں ظاہر ہوتے ہیں۔ اچھی خصلتوں سے انسان محبت کرتا ہے، اس لیے جب وہ اللہ تعالیٰ سے محبت کرنے والوں کے پاس بیٹھے گا تو یقیناً وہ بھی یہی چاہے گا کہ مجھ میں بھی ایسی عادتیں آجائیں جو ان اللہ کے نیک بندوں میں ہیں اور یہ کہ ان کو جو اللہ رب العزت نے زمین میں قبول عام عطا کیا ہے، مجھے بھی عطا ہو جائے۔

چنانچہ اس سے اللہ کی محبت کا شعور اُس میں بے دار ہونا شروع ہو جائے گا۔ اسی لیے علماء، واعظین، عقلاء اور سلف صالحین وغیرہم سب کے سب نیک لوگوں کی صحبت کی تلقین کرتے آئے ہیں۔

⑤..... اپنے اندر محبت کو پیدا کرنے کا ایک یہ طریقہ بھی ہے کہ انسان ان چیزوں کو جانے اور اُن میں غور کرے جو اللہ سے محبت کرنے والوں کو حاصل ہوتی ہیں، مثلاً: مناجات میں لذت، زمین میں قبولیت، نیکی کی طرف بغیر تکلف کے جلدی، اچھے خصائل، لالچ، حسد، کینہ اور بغض جیسی نجاستوں سے پاک زندگی وغیر ذلک۔ بعض صوفیوں کا قول ہے:

”اگر اہل جنت بھی اس لذت میں ہوں گے جس میں ہم ہیں تو وہ بڑی اچھی زندگی میں ہوں گے۔“

⑥..... اسلام میں اللہ سے محبت کو کتنی اہمیت دی گئی ہے، اس پر غور و فکر کرنا بھی اللہ تعالیٰ کی محبت کے حصول کا ایک اہم ذریعہ ہے۔ رسول اللہ ﷺ نے فرمایا:

”تم میں سے کوئی بندہ تب تک مومن نہیں ہو سکتا جب تک اللہ اور اس کا رسول اسے سب سے زیادہ محبوب نہ ہوں۔“ (صحیح بخاری، رقم: ۱۶)

اس بارے میں کافی حدیثیں پہلے گزر چکی ہیں۔ انسان کو جب علم ہو جائے کہ اس کے ایمان میں فلاں چیز کو فلاں

”إلهي! أنعمتني فلم تجدني شاكراً، وابتليتني فلم تجدني صابراً، فلا أنت سلبت النعمة بترك الشكر ولا أدمت الشدة بترك الصبر، إلهي! ما يكون من الكريم إلا (الرسالۃ القشيرية، ص: ۲۱۳)

”میرے الہ! تُو نے مجھ پر نعمت کی تو مجھے شاکر نہ پایا، آزما یا تو صابر نہ پایا۔ میرے شکر کو ترک کرنے کی وجہ سے نہ تو تُو نے نعمت کو چھینا اور نہ میرے صبر کو ترک کرنے پر تُو نے سختی کو برقرار رکھا۔ میرے الہ! کریم سے کرم ہی کی توقع ہوتی ہے۔“

ایسے کریم اللہ کے بارے میں کسی نے سچ ہی کہا ہے۔

من كان في سخطه محسناً

فكيف يكون إذا مارضى

”جو (رب) اپنی ناراضی کے وقت بھی اس قدر احسان

کرنے والا ہے، رضا کے وقت اس کے احسان کا عالم

کیا ہوگا!“

انسان اپنی پیدائش، اپنی بقا، اپنے نفع کے حصول اور تکلیف کو دور کرنے میں اور اپنی ضروریات کو پورا کرنے میں، غرض کہ ہر چیز میں اللہ تعالیٰ کا محتاج ہے۔ اس قدر احتیاج کے باوجود وہ معصیت کرتا ہے اور اللہ تعالیٰ اس کی تمام تر نافرمانیوں کے باوجود اُس سے اپنی نعمتیں چھینتا نہیں ہے۔

⑤..... اچھی مجلس: ان لوگوں کے پاس بیٹھنا چاہیے جو اللہ رب

العزت سے محبت کرنے والے ہوں اور جن کی رویت ہی سے

انسان اپنی اصلاح کا سامان کر سکتا ہو۔ کہا گیا ہے:

”أخوك من ينفعك برؤيته قبل أن ينفعك

بكلامه .“

”تمہارا بھائی (ہم مجلس) وہ ہونا چاہیے جس کا دکھائی دینا ہی

پیدا ہوتی ہے وہ سب انسان کے بس میں ہیں۔ انسان جب ان کو اختیار کرے گا تو خود بہ خود محبت پیدا ہو جائے گی، واللہ اعلم۔

⑨.....: روزمرہ کے کام انجام دینے کے لیے رسول اللہ ﷺ نے مختلف دعائیں سکھائی ہیں، مثلاً: کھانے کے بعد یہ دعا پڑھنے کی تلقین فرمائی ہے:

((الحمد لله الذي أطعمني هذا ورزقنيه من غير حول مني ولا قوة .))

”تمام تعریفیں اس اللہ کے لیے ہیں جس نے مجھے یہ کھانا کھلایا اور مجھے یہ بغیر طاقت و قوت کے عطا فرمایا۔“

ابوالشیخ نے ”أخلاق النبي وآدبه“ میں حضرت ابوہریرہ رضی اللہ عنہ سے بیان کیا ہے، فرماتے ہیں:

”ایک شخص نے رسول اللہ ﷺ کو کھانے کی دعوت دی، ہم بھی آپ ﷺ ساتھ گئے۔ جب آپ ﷺ کھا چکے تو ہاتھ دھوئے اور فرمایا:

((الحمد لله الذي يطعم ولا يطعم، من علينا فهدانا، وأطعما وسقانا، وكل بلاء حسن أبلانا، الحمد لله غير مودع ولا مكافأ ولا مكفور ولا مستغنى عنه ربنا، الحمد لله الذي أطعم من الطعام وسقى من الشراب وكسا من العري وهدى من الضلالة وبصر من العمى، الحمد لله الذي فضلى على كثير من خلقه تفضيلاً، الحمد لله رب العالمين .)) (أخلاق النبي وآدابه، رقم: ۶۸۵، قال محققه: حسن الإسناد)

”تمام تعریفیں خاص اس اللہ کے لیے ہیں جو کھلاتا ہے اور اس کو کھلایا نہیں جاتا، ہم پر اُس نے احسان کیا تو ہمیں ہدایت بخشی، ہمیں کھلایا پلایا، ہر اچھی نعمت عطا کی۔ لا تعداد تعریفیں اللہ کے لیے ہیں جس کی نعمتوں کا بدلہ دیا جاسکتا ہے

فلاں طریقے سے اہمیت حاصل ہے تو اُس کے دل میں بھی اس چیز کی اہمیت پیدا ہو جاتی ہے۔ اس کی مثال حضرت عمر رضی اللہ عنہ کا یہ قول ہے:

آپ رضی اللہ عنہ نے رسول اللہ ﷺ سے کہا: آپ ﷺ مجھے سب سے زیادہ محبوب ہیں، سوائے میری جان کے۔ آپ ﷺ نے فرمایا کہ نہیں عمر، ابھی تمہارا ایمان مکمل نہیں۔ جب تک میں تمہیں تمہاری جان سے بھی زیادہ محبوب نہ ہو جاؤں۔ عمر رضی اللہ عنہ نے عرض کیا: اب آپ ﷺ مجھے میری جان سے بھی زیادہ محبوب ہیں۔ رسول اللہ ﷺ نے ارشاد فرمایا:

((الآن يا عمر!)) (صحيح بخاري، رقم: ۶۶۳۲)

”اے عمر! اب تمہارا ایمان مکمل ہوا ہے۔“

اس لیے جب انسان کو یہ علم ہوگا کہ محبت تو عبادت کا اہم جزو ہے اور شریعت میں انتہائی مطلوب چیز ہے تو یہ جاننا اس کو اللہ تعالیٰ سے محبت پر ابھارے گا۔

⑩.....: اللہ سے محبت نہ کرنے والوں کا انجام بد دیکھنا چاہیے کہ بالآخر ان کو کتنی سخت سزاؤں کا سامنا کرنا پڑے گا۔

یہاں ممکن ہے یہ بات ذہن میں آئے کہ انجام بد کے خوف کی وجہ سے بندہ اللہ تعالیٰ سے پناہ طلب کرنے پر مجبور ہو جائے گا اور ایسی حالت میں محبت کے جذبات کیسے پیدا ہو سکتے ہیں؟

اس کا سیدھا جواب یہ ہے کہ عذاب کا خوف عذاب سے بچنے پر ابھارے گا، نتیجتاً عذاب کی علت، یعنی محبت کا نہ ہونا، ختم ہو جائے گی۔ اور یوں اپنے آپ کو اللہ کی محبت پر ابھارنا پڑے گا۔

دیکھیے! توبہ کی بنیادی شرط ندامت ہے اور اس پر معززہ وغیرہ کی جانب سے اعتراف کیا جاتا ہے کہ یہ تو انفعالی چیز ہے جو انسان کے اختیار میں نہیں۔

اس کا جواب انھیں یہ دیا جاتا ہے کہ یہ تو واقعتاً اختیار میں نہیں لیکن وہ اسباب ضرور اختیار میں ہیں جن سے ندامت پیدا ہوتی ہے۔

اسی طرح محبت واقعتاً انفعالی ہوتی ہے لیکن محبت جن اسباب سے

کر دیا ہو، اسے سوچنا چاہیے کہ اگر اللہ تعالیٰ اسے حالت شرک ہی میں موت دے دیتا تو اس کی معافی کا معاملہ کیسے ممکن ہو سکتا تھا اور اس وقت اسے کس انجام سے دوچار ہونا پڑتا۔ اس لیے اگر انسان اللہ کی طرف سے دی گئی مہلت یا ہدایت ہی پر غور کر لے تو بہ آسانی اللہ کی محبت اپنے دل میں پیدا کر سکتا ہے۔

علاوہ ازیں اللہ رب العزت جو مشکلات انسان پر ڈالتا ہے، ان کی ایک حکمت یہ بھی ہوتی ہے کہ بندہ مشکل سے عبرت پکڑتے ہوئے گناہوں سے باز آجائے، حالانکہ اللہ اس وقت انسان کو موت سے بھی دوچار کر سکتا ہے۔ مگر اس کی کمال مہربانی ہے کہ اس نے بندے کو اپنی اصلاح کا ایک اور موقع عنایت فرمایا ہے۔ اللہ تعالیٰ کا فرمان ہے:

﴿فَلَوْ لَا إِذْ جَاءَهُمْ بَأْسُنَا تَضَرَّعُوا وَلَكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ﴾

[الأنعام: ۴۳]

”پھر جب ان پر ہمارا عذاب آیا تو وہ کیوں نہ گڑگڑائے بلکہ ان کے دل سخت ہو گئے اور شیطان نے ان کے لیے، جو کچھ وہ کر رہے تھے، مزین بنا دیا۔“

اللہ تعالیٰ تنگ دستی میں مبتلا اس لیے کرتا ہے کہ بندہ گناہوں سے توبہ کرے۔ یہ توبہ بندے کی کوتاہی ہے کہ وہ اللہ تعالیٰ کی پھر بھی اطاعت نہیں کرتا۔ (جاری ہے)



اور نہ ہی ناشکری کی جاسکتی ہے اور نہ ہی اس سے بے پروا ہوا جاسکتا ہے۔ تمام تعریفیں اس اللہ کے لیے ہیں جس نے کھلایا اور پلایا، برہنگی کے بعد پہنایا اور گمراہی کے بعد ہدایت دی اور نابینا سے بینا بنایا۔ تمام تعریفیں اس اللہ کے لیے ہیں جس نے اپنی مخلوق میں سے اکثر پر مجھے فضیلت بخشی، تمام تعریفیں رب العالمین کے لیے ہیں۔“

اس حدیث میں اللہ کے بہت سے انعامات کا اقرار ہے اور ان کی طرف توجہ دلائی گئی ہے۔ دراصل اس سبب کا تعلق اللہ کے انعامات اور اس کی حکمتوں سے ہی ہے مگر انعامات کی طرف توجہ مبذول کرنے کیلئے یقیناً میں سے یہ ایک اہم طریقہ ہے۔

ان دعاؤں کے ترجمے اور معانی پر غور کرنا چاہیے۔ کیوں کہ یہ دعائیں انسان کو ان نعمتوں کی یاد دہانی کراتی رہتی ہیں جو اللہ تعالیٰ نے اس پر فرمائی ہیں۔ اور اس سے یقیناً اللہ تعالیٰ کی محبت دل میں پیدا ہوتی ہے۔

⑩.....: گناہوں کی کثرت کے باوجود اللہ رب العزت کا انسان کو سزا نہ دینا بلکہ ڈھیل دیتے رہنا کہ میرا بندہ توبہ کر لے اور میری طرف پلٹ آئے۔ شرک، بدعت اور زنا وغیرہ جیسے سنگین جرائم کے باوجود اللہ تعالیٰ کا فوری سزا نہ دینا بلکہ مہلت دے دینا، یہ تنہا اتنا بڑا احسان ہے کہ بندہ اس کا شکر نہیں ادا کر سکتا۔

ایک مشرک، جسے اللہ تعالیٰ نے توحید کی نعمت سے مالا مال

خطبات سیرت مصطفیٰ ﷺ اور فضائل مصطفیٰ ﷺ کے موضوع پر خطبہ انداز میں منفرد کتب

موضوعات: قبل از مصطفیٰ ﷺ، نام مصطفیٰ ﷺ، شان مصطفیٰ ﷺ، زبان خدا، تسلی مصطفیٰ ﷺ، جوش مصطفیٰ ﷺ، شفاعت مصطفیٰ ﷺ، امت مصطفیٰ ﷺ، مقام مصطفیٰ ﷺ، زبان مصطفیٰ ﷺ، جمال مصطفیٰ ﷺ، دعوت مصطفیٰ ﷺ، معجزات مصطفیٰ ﷺ، ذکر مصطفیٰ ﷺ، اخلاق مصطفیٰ ﷺ، رحمت مصطفیٰ ﷺ، محبت مصطفیٰ ﷺ، اتباع مصطفیٰ ﷺ، نافرمان مصطفیٰ ﷺ، نماز مصطفیٰ ﷺ، اخلاص مصطفیٰ ﷺ، قربانی مصطفیٰ ﷺ، دشمنان مصطفیٰ ﷺ۔
 علماء، خطباء اور طلباء کے لیے انتہائی رعایتی قیمت پر دستیاب ہیں۔

ملنے کے پتے: ☆ مکتبہ اسلامیہ ☆ مکتبہ قدوسیہ ☆ نعمانی کتب خانہ ☆ اسلامی اکادمی اردو بازار، لاہور
 ☆ مکتبہ اہل حدیث ☆ مکتبہ اسلامیہ امین پور بازار، فیصل آباد ☆ والی کتب گھر ☆ مکتبہ نعمانیہ اردو بازار، گوجرانوالہ

محقق العصر حافظ زبیر علی زئی رحمہ اللہ چند یادیں کچھ باتیں

(مولانا) عبدالرشید ضیاء، ستیانہ بنگلہ، فیصل آباد

ہاتھ ختم ہو چکے ہیں اور اب نایاب ہیں، انھیں دوبارہ شائع کیا جائے گا۔ تاہم عزیزم حفیظ الرحمن گیلانی نے اپنے کسی عزیز سے ابتدائی نایاب شمارے مہیا کر دیے۔ میں مسلسل خود بھی ان کا مطالعہ کرتا رہا اور طلباء کرام کو بھی ان کا مطالعہ کرنے کی رغبت دلایا کرتا تھا۔ بعد میں ہر ممکن کوشش کر کے ”الحدیث“ کے تازہ شمارے حاصل کر لیا کرتا تھا۔

ایک دفعہ میں نے حضرت اشیح کو تعزیتی خط بھی لکھا اور رسالے کے حوالے سے چند ایک تجاویز بھی پیش کیں۔ جنہیں ”الحدیث“ کے شمارہ نمبر ۱۴ میں شائع بھی کیا گیا۔

حدیث کے ہر سبق میں حضرت اشیح کا تذکرہ ہوتا تھا۔ جب بھی کوئی مسئلہ درپیش ہوتا تو مولانا سے فون پر رابطہ کر کے اسے حل کر لیا جاتا۔ میرے ساتھ آپ کا برتاؤ ہمیشہ مشفقانہ رہا۔ آپ نے اپنی مصروفیت کو کبھی ہمارے حل طلب مسئلے کے جواب میں آڑے نہیں آنے دیا۔ ایک دفعہ میں نے عرض کیا کہ حضرت! آپ کا نمبر بعض اوقات بند ہوتا ہے تو رابطے میں مشکل ہو جاتی ہے۔ فرمانے لگے کہ جب کوئی خاص مضمون لکھنا ہو تو موبائل کو بند کر دیتا ہوں، میں آپ کو اپنا خصوصی رابطہ نمبر دے دوں گا۔

کئی دفعہ حضرت اشیح مجھے شرف بخشے اور خود فون پر رابطہ کر لیتے۔ آپ اکثر فرمایا کرتے تھے کہ مجھے ستیانہ کے مدرسے بڑی اُلفت ہے۔ یہاں کے طلباء بڑے محنتی اور نیک ہوتے ہیں۔ بعض اوقات یوں فرماتے کہ تمام اہل حدیث سلفی بھائیوں سے مجھے محبت ہے اور میں اللہ تعالیٰ کی رضا کی خاطر ستیانہ کے مدرسے سے محبت کرتا ہوں۔ بعض اوقات لطائف کا تبادلہ بھی فرماتے تھے۔ ایک دفعہ معلوم ہوا کہ حضرت اشیح اوکاڑا تشریف لا رہے ہیں۔ یہ خبر سن کر جامعہ کے

محقق العصر، اشیح ابو طاہر حافظ زبیر علی زئی رحمہ اللہ بھی ہم کو داغ مفارقت دے گئے، انا للہ وانا الیہ راجعون۔

حافظ زبیر علی زئی رحمہ اللہ کے بارے میں ٹوٹے پھوٹے الفاظ کا سہارا لے کر چند سطور لکھ رہا ہوں۔

حضرت اشیح سے پہلی ملاقات جامعہ اشاعت الاسلام (عارف والا) میں ہوئی۔ میں ان دنوں جامعہ مذکور میں مدرس تھا اور حضرت اشیح سے غائبانہ تعارف تھا۔ ان کی کتب اور تحقیق کے چرچے زبان زد عوام و خواص تھے۔ بہر حال پہلی ملاقات جامعہ کے مرکزی دروازے کے باہر درخت کے نیچے اس وقت ہوئی جب حضرت اشیح ظہر کی نماز پڑھنے کے بعد وہاں جلوہ افروز تھے۔ میں شیخ کے پاس آیا، حضرت اشیح سے سلام دعا ہوئی اور انھیں جامعہ کی لائبریری میں لے آیا۔ لائبریری میں میرے مشفق و مربی استاذ محترم حضرت مولانا رفیع الدین فردوسی رحمہ اللہ، شیخ الحدیث جامعہ اشاعت الاسلام اور تمام اساتذہ کے ہم راہ حضرت اشیح سے بھرپور مجلس ہوئی۔ اور عصر کی نماز کے بعد تمام اساتذہ اور طلباء حضرت اشیح کے خیالات عالیہ سے مستفید ہوئے۔

حضرت اشیح کا ایک خط گرامی بھی میں نے محفوظ کر رکھا ہے۔

اس کے بعد مرکز الدعوة السلفیہ (ستیانہ بنگلہ) میں جب تدریس کا موقع ملا تو سید حفیظ الرحمن گیلانی کی معرفت معلوم ہوا کہ حضرت اشیح نے رسالہ ”الحدیث“ جاری کیا ہے۔ دل میں اسے دیکھنے پڑھنے کا بڑا شوق پیدا ہوا۔ ”الحدیث“ کے چند شمارے شائع ہو چکے تو محترم جناب ڈاکٹر خالد محمود بھٹی (حضر) ستیانہ بنگلہ تشریف لائے، ان سے تعارف ہوا تو انھوں نے بتایا کہ رسالے کے ابتدائی شمارے ہاتھوں

حالات زندگی معلوم کرنے کے لیے سرگودھا جاؤں۔ حسب پروگرام میں نے سرگودھا میں جمعہ پڑھایا۔ اور عصر سے مغرب تک مولانا حافظ زبیر علی زئی رحمۃ اللہ علیہ کی خدمت حاضر رہا۔ مغرب کے بعد حضرت اشیش کے درس قرآن اور سوال و جواب کی نشست میں حاضری کا شرف بھی حاصل ہوا۔ مولانا نے مختصر سی گفتگو فرمائی اور اس کے بعد سوال و جواب کا سلسلہ شروع ہو گیا۔ آپ سے متعدد سوال پوچھے گئے اور اشیش نے بڑی شرح و بسط کے ساتھ ان کے جوابات مراحمیت فرمائے۔ سوال و جواب کے بعد ان کے کمرے میں ملاقات کے لیے حاضر ہوا۔ کافی دیر تک مجلس ہوتی رہی اور آپ نے کمال شفقت سے مجھے پسند و نصائح سے بھی نوازا۔

مولانا زبیر علی زئی رحمۃ اللہ علیہ سے آخری ملاقات ۲۳ دسمبر ۲۰۱۲ء بروز اتوار کو ہوئی۔ آپ رحمۃ اللہ علیہ شاہ عبدالشکور رحمۃ اللہ علیہ کے جنازے میں شامل نہیں ہو سکے تھے، اس لیے ان کی قبر پر جنازہ پڑھنے کے لیے خصوصی طور پر آئے اور جامعہ کے طلباء کے ساتھ وہاں تشریف لے گئے۔

پروفیسر عبدالغفار صاحب اور حافظ سرور عاصم بھی ہم راہ تھے۔ جنازہ پڑھانے لگے تو فرمایا: اگر صرف اہل حدیث مقتدی ہوں تو میں جنازہ سر اُپڑھاتا ہوں۔ اور اگر سبھی لوگ ہوں تو جنازہ جہراً پڑھاتا ہوں۔ اگرچہ دونوں طرح جائز ہے۔ پھر حضرت اشیش نے چار تکبیروں کے ساتھ سری جنازہ پڑھایا اور ایک طرف سلام پھیرا۔ بالمشافہہ یہ ہماری ان سے آخری ملاقات تھی، اس کے بعد حضرت سے وقتاً فوقتاً فون پر ہی ملاقات رہی۔

بالآخر وہ وقت اجل بھی آن پہنچا جس کا ہر ایک سے وعدہ ہے۔ مولانا مسلسل کئی دن بیمار رہنے کے بعد بالآخر ۱۰ نومبر ۲۰۱۳ء بروز اتوار کو تقدیر کے فیصلے پر لبیک کہتے ہوئے اپنے خالق حقیقی سے جا ملے۔

إِنَّا لِلّٰہِ وَإِنَّا إِلَیْہِ رَاجِعُونَ ، إِن الْعِینَ تَدْمَعُ
وَالْقَلْبُ یَحْزَنُ وَلَا نَقُولُ إِلَّا مَا یرِضِی رَبَّنَا ،
إِنَّا بِفِرَاقِکَ لَمَحْزُونُونَ .
اللہم اغفرلہ وارحمہ وعافہ واعف عنہ .

اساتذہ اور طلباء نے پروگرام بنایا کہ مولانا کو جامعہ میں تشریف لانے کی دعوت دی جائے۔ مولانا سے رابطے کی ذمہ داری مجھ پر ڈال دی گئی، چنانچہ جب میں نے رابطہ کیا اور مولانا کو جامعہ میں آنے کی دعوت دی تو فرمانے لگے: میں نے لاہور سے اوکاڑا جانا ہے، واپسی پر ستیانہ آؤں گا۔ جب اوکاڑا میں کافی دیر ہو گئی تو کہنے لگے کہ اب میں لیٹ ہو گیا ہوں۔ اور شام کے بعد راستے کے پُر خطر ہونے کے اندیشے کا اظہار فرمایا۔ میں نے ازراہ تفنن عرض کی کہ آپ کو کس بات کا ڈر ہے؟ فرمانے لگے: ایک شاعر جب گھر آتا تو گھر میں داخل ہونے کے بعد دیکھ بھال کرتا لاگتا اور پھر آرام سے سو جاتا مگر جب گھر سے باہر نکلتا تو اسے کھلا چھوڑ دیتا۔ لوگوں نے تعجب سے پوچھا کہ یہ کیا بات ہوئی کہ جب آپ گھر میں موجود ہوتے ہیں تو اس کی خوب حفاظت کا انتظام کرتے ہیں مگر جب آپ غیر موجود ہوتے ہیں تو دروازہ ویسے ہی کھلا چھوڑ دیتے ہیں، حالانکہ اس وقت حفاظت کی زیادہ ضرورت ہوتی ہے۔ اس نے کہا: دراصل قیمتی چیز تو میں خود ہوں، اس لیے جب موجود ہوتا ہوں تو خوب حفاظت کا اہتمام کرتا ہوں۔

ایک مرتبہ فیصل آباد مکتبہ اسلامیہ تشریف لائے، کافی جدوجہد کے بعد آپ سے ملاقات کا موقع ملا۔ اس وقت حضرت اشیش دارالرقم سکول میں تشریف فرما تھے اور جب میں زیارت کے لیے حاضر ہوا تو چائے کا دور چل رہا تھا۔ ملاقات ہوئی اور انھوں نے شفقت سے خصوصی رابطہ نمبر عنایت دیا۔ اور فرمانے لگے: آپ جب چاہیں فون کر سکتے ہیں۔

مغرب کے بعد ایک مسجد میں درس قرآن تھا۔ نماز مغرب میں نے حضرت اشیش کے ساتھ کھڑے ہو کر پڑھی۔ میں نے محسوس کیا کہ آپ تشہد میں تحریک سبابہ نہیں کر رہے۔ نماز سے فراغت کے بعد میں نے پوچھا: کیا تحریک سبابہ والی روایات صحیح نہیں؟ فرمانے لگے: بلاشبہ یہ روایات صحیح ہیں اور میرا عمل بھی اس پر ہے لیکن بعض اوقات میں بھول جاتا ہوں.....!

ایک دفعہ سرگودھا میں بھی زیارت کا شرف حاصل ہوا۔ مولانا محمد اسحاق بھی رحمۃ اللہ علیہ نے مجھے پابند فرمایا کہ میں سید عبدالشکور اثری رحمۃ اللہ علیہ کے

تصوف نقل و عقل کی روشنی میں

ڈاکٹر ابراہیم بن محمد البریکان ترجمہ: صہیب حسن فضل حق مبارک پوری

اقسام ذوق:

ذوق کی تین قسمیں ہیں:

۱:.....ایمان کے مزے کا ذوق: جس کا اللہ تعالیٰ نے وعدہ کیا ہے۔ یہ ایسا ذوق ہے جو عبادت و اطاعت میں پوری کوشش کرنے پر ابھارتا ہے اور اس کی ضد (نافرمانی) سے مانع ہوتا ہے، یعنی ایسا نہیں ہو سکتا کہ وہ اس کو عبادت و اطاعت کے کاموں سے روک دے۔ چونکہ اللہ تعالیٰ نے اس کا اپنے نیک بندوں سے وعدہ کیا ہے، اس لیے دل کے اندر کوئی ایسی چیز نہیں آتی جو اس کی طلب سے مانع ہوتی ہو، اللہ جل شانہ کا قول اسی مفہوم پر دلالت کرتا ہے:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ﴾ [الحجرات: ۱۴]

”دیہاتی لوگ کہتے ہیں کہ ہم ایمان لائے، آپ کہہ دیجیے کہ درحقیقت تم ایمان نہیں لائے لیکن تم یوں کہو کہ ہم اسلام لائے (مخالفت چھوڑ کر مطیع ہو گئے) حالانکہ ابھی تک تمہارے دلوں میں ایمان داخل ہی نہیں ہوا۔“

اس آیت میں ایمان کا مزانہ پچکنے والوں سے اللہ تعالیٰ نے ایمان کی نفی کر دی ہے کیوں مخاطب مسلمان ہیں نہ کہ مؤمن۔ درحقیقت کامل ایمان وہی ہے جو دل میں رچ بس جائے۔

۲:.....اللہ تعالیٰ کے ساتھ انسان کا ذوق: نوع مذکور اور اس

نوع کے درمیان فرق یہ ہے کہ پہلی نوع (ذوق) وعدہ الہی سے تعلق رکھتی ہے اور دوسری کا تعلق اللہ تعالیٰ کے ساتھ اُنس سے ہے۔ اس لیے یہ پہلے سے زیادہ شرف و عزت والی نوع ہے، جیسا کہ پہلی عابد

کے حال کے ساتھ مختص ہے اور دوسری مرید کے ساتھ کیوں کہ اسے (مرید کو) کوئی بھی چیز رب کے ذکر عبادت سے مشغول نہیں رکھتی اور حضرات مریدین اللہ تعالیٰ سے اپنے قرب و بعد کے اعتبار سے اس کے ساتھ قوت اُنس میں مختلف ہوتے ہیں۔ ان میں سے جو اقرب ترین ہوتا ہے اللہ تعالیٰ سے اس کی خشیت اتنی ہی زیادہ ہوتی ہے۔

۳:.....رب سے محبوب منقطع کا ذوق: اتصال کا مزہ ہے۔ اس کا مفہوم رب کے ساتھ قلبی اُنس ہے۔ یہ تعبیر مذکورہ تعبیر سے اولیٰ ہے بہ اس طور کہ اتصال کے بدلے لفظ قرب اور انقطاع یا اللہ تعالیٰ سے بعد کے بدلے غیر اللہ کے ساتھ قلب کے اُنس کا لفظ مستعمل ہے۔ کیوں کہ اتصال کی تعبیر اہل حلول و اتحاد کے مذہب کا شبہ دلاتی ہے کیوں کہ بعض لوگ کہتے ہیں:

”منقطع حقیقت میں منقطع نہیں ہوتا بلکہ وہ ہمیشہ متصل ہوتا ہے لیکن وہ مشاہدے سے غائب ہوتا ہے، بلکہ جب وہ مشاہدہ کرتا ہے تو اپنے نفس کو منقطع نہیں بلکہ ہمیشہ متصل پاتا ہے۔“

ذوق کے متعلق شریعت کا موقف:

شرعاً ذوق کی دو قسمیں ہیں: شرعی و غیر شرعی۔

۱: شرعی ذوق وہ ہے جو کتاب و سنت سے مدلل ہو۔ کیوں کہ ذوق بالاستقلال کسی چیز پر دلالت نہیں کرتا۔

۲: غیر شرعی وہ ذوق ہے جس کے بطلان پر کتاب و سنت دلالت کرے یا اس کے بطلان پر کوئی شرعی دلیل نہ ہو۔ کیوں کہ ایسی حالت میں غیر شرعی ذوق کے متعلق یہ پتا نہیں چلتا کہ یہ شیطانی

تضلوا بعدي أبدا؛ كتاب الله وسنتي .))
 ”میں تمہارے درمیان ایسی چیزیں چھوڑ رہا ہوں جس کو
 تمہارے بعد تم بھی گمراہ نہیں ہو سکتے؛ وہ اللہ کی کتاب اور
 میری سنت ہے۔“

✽..... ((عليكم بسنتي وسنة الخلفاء
 الراشدين المهديين من بعدي، عضوا عليها
 بالنواجذ .))

”تم پر میری سنت اور میرے بعد میرے ہدایت یافتہ خلفاء
 کے طریقے کی اتباع لازم ہے، اسے کچلیوں والے دانتوں
 کے ساتھ مضبوطی سے پکڑے رکھنا۔“

✽..... ((إذا أمرتكم بأمر فأتوا منه
 ما استطعتم، وإذا نهيتكم عن شيء
 فاجتنبوه .))

”جب تمہیں کسی بات کا حکم دوں تو حتی المقدور اس پر عمل کرو
 اور جب کسی چیز سے منع کر دوں تو اس سے رُک جاؤ۔“

✽..... ((أوتيت القرآن و مثله معه .))
 ”میں قرآن اور اس کے ساتھ اسی کے مثل دیا گیا ہوں۔“
 ((مثله معه)) سے مراد سنت نبوی ﷺ ہے۔

اس سلسلے میں دلائل زیادہ ہی نہیں بلکہ لاتعداد ہیں۔ ان تمام کا
 حاصل یہی ہے کہ ”ذوق“ کو کتاب اللہ اور سنت رسول اللہ ﷺ پر
 پیش کرنا ضروری ہے۔ اگر وہ ان دونوں کے موافق ہو تو اسے برقرار
 رکھا جائے گا، ورنہ رد کر دیا جائے گا۔ کیوں کہ اللہ اور اس کے رسول
 نے ”ذوق“ کو فیصل نہیں بنایا بلکہ فیصل وہی ہے جس کو اللہ نے اپنے
 رسول ﷺ پر نازل فرمایا۔ قرآن کریم کی درج ذیل آیتیں اسی بات پر
 شاہد عدل ہیں:

✽..... ((وَإِنْ أَحْكَمَ بَيْنَهُمْ بِنَا أَنْزَلَ اللَّهُ)) [المائدة: ۴۹]
 ”آپ ان کے معاملات میں اللہ کی نازل کردہ وحی کے

وسوسہ ہے یا ایمانی ذوق۔ اور اس لیے بھی کہ ہر انسان کا ایک
 ذوق ہوتا ہے، چنانچہ وجودی یہ دعویٰ کرتا ہے کہ اس کا ذوق ہی
 اس کے اعتقاد کی دلیل ہے۔ یہود و نصاریٰ کی نسبت بھی یہی
 معاملہ ہے۔ پھر کسی چیز کے ذریعے مدعی ذوق اپنے ذوق کی صحت
 کو جان کر اس پر اعتماد کرنے کے ساتھ کتاب و سنت کی دلالت کو
 چھوڑ دیتا ہے حالانکہ وجود ذوق اس کی صحت کی دلیل نہیں بلکہ
 اس کے نافع ہونے کی بھی دلیل نہیں کیوں کہ کبھی وہ صاحب
 ذوق کے لیے ضرر رساں بھی ہو جاتا ہے۔

ایک طرف یہ ہے دوسری طرف قرآن و سنت کے نصوص جن کے
 معقول ہونے میں کوئی کلام نہیں، ہر معاملے کو اپنی ہی طرف لوٹانے کو
 واجب قرار دیتے ہیں۔ درج ذیل آیات و احادیث اسی مفہوم کی
 وضاحت کرتی ہیں:

✽..... ((وَاطِيعُوا اللَّهَ وَاطِيعُوا الرَّسُولَ)) [المائدة: ۹۲]
 ”اور تم اللہ کی اطاعت کرتے رہو اور رسول کی اطاعت
 کرتے رہو۔“

✽..... ((فَلَا وَرَبِّكَ لَا يُؤْمِنُونَ حَتَّى يُحَكِّمُوكَ
 فِيمَا شَجَرَ بَيْنَهُمْ)) [النساء: ۶۵]

”سو قسم ہے تیرے پروردگار کی! یہ مومن نہیں ہو سکتے
 جب تک کہ تمام آپس کے اختلافات میں آپ کو حاکم
 نہ مان لیں۔“

✽..... ((وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ
 وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ))

[الأحزاب: ۳۶]

”اور (دیکھو) کسی مومن مرد و عورت کو اللہ اور اس کے رسول
 کے فیصلے کے بعد اپنے کسی امر کا کوئی اختیار باقی نہیں رہتا۔“
 نبی کریم ﷺ نے فرمایا:

✽..... ((ترکت فیکم ما إن تمسکتُم به لن

مطابق ہی حکم کیا کیجیے۔“

﴿...إِنَّ الْحُكْمَ إِلَّا لِلَّهِ﴾ [الأنعام: ۵۷]

”حکم کسی کا نہیں بہ جز اللہ تعالیٰ کے“

غیر منزل من اللہ سے فیصلہ کرنے والے کے متعلق فرمایا:

﴿...أَمَّا لَهُمْ شُرَكَاءُ شَرَعُوا لَهُمْ مِنَ الدِّينِ مَا

لَمْ يَأْذَنْ بِهِ اللَّهُ﴾ [الشوری: ۲۱]

”کیا ان لوگوں نے (اللہ کے) ایسے شریک (مقرر کر رکھے)

ہیں جنہوں نے ایسے احکام دین مقرر کر دیے ہیں جو اللہ کے

فرمائے ہوئے نہیں ہیں۔“

﴿...وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ

الْكُفْرُونَ﴾ [المائدہ: ۴۴]

”جو لوگ اللہ کی اتاری ہوئی وحی کے ساتھ فیصلے نہ کریں وہ

(پورے اور پختہ) کافر ہیں۔“

﴿...أَفَحُكْمَ الْجَاهِلِيَّةِ يَبْغُونَ وَمَنْ أَحْسَنُ مِنْ

اللَّهِ حُكْمًا يُقْنُونَ﴾ [المائدہ: ۵۰]

”کیا یہ لوگ پھر سے جاہلیت کا فیصلہ چاہتے ہیں، یقین

رکھنے والے لوگوں کے لیے اللہ تعالیٰ سے بہتر فیصلے اور حکم

کرنے والا کون ہو سکتا ہے؟“

کتاب وسنت کو ذوق کا میزان بنانے پر اس لیے زور دیا گیا ہے

کہ ہر باطل پرست اپنے باطل کے اثبات کے لیے اپنے ذوق ہی کا

سہارا لیتا ہے، یہ عمل ملحدوں اور باطل پرستوں میں عام ہے۔

(مدارج السالکین: ۱/۴۹ و مابعدھا، ۳/۴۴۲، الجواب

الصحيح: ۳/۱۳۶، مجموع الفتاوی: ۱۰/۳۳۵، ہذہ ہی

الصوفیہ، ص: ۴۰)

۳۔ وجد:

متاخرین صوفی جنہوں نے اپنے سلف کی مخالفت کی ہے، ان کے

حصول معرفت کا تیسرا طریقہ ”وجد“ ہے۔

صاحب ”التعریفات“ کہتے ہیں:

”وجد وہ شے ہے جو دل میں اچانک یا اتفاقاً آتی ہے اور بلا

تکلف و تصنع اسی پر لوٹا دی جاتی ہے۔ یہ بھی کہا گیا کہ یہ وہ

چمک ہوتی ہے جو چمک کر بڑی تیزی سے بجھ جاتی ہے۔“

(التعریفات للجر جانی، ص: ۲۵۰)

ابن قیم رحمہ اللہ فرماتے ہیں:

”وہ ”حب فی اللہ“ یا ”بغض فی اللہ“ کی وجہ سے قلبی

اعمال کا نتیجہ اور پھل ہے۔“

قرآن کریم میں مادہ وجد سے فعل ماضی آیا ہے، اللہ تعالیٰ

فرماتا ہے:

﴿وَوَجَدَ اللَّهُ عِنْدَكَ﴾ [النور: ۳۹]

”اور اللہ کو اپنے پاس پاتا ہے۔“

صاحب ”منازل السائرین“ نے درج ذیل آیت مبارکہ سے

”وجد“ پر استشہاد کیا ہے:

﴿وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ

السَّمٰوٰتِ وَالْاَرْضِ لَنْ نَدْعُوَ مِنْ دُونِهِ اِلٰهًا لَقَدْ

قُلْنَا اِذَا شَطَطًا﴾ [الكہف: ۱۴]

”ہم نے ان کے دل مضبوط کر دیے تھے جب کہ یہ اٹھ

کھڑے ہوئے اور کہنے لگے کہ ہمارا پروردگار تو وہی ہے جو

آسمان و زمین کا پروردگار ہے، ناممکن ہے کہ ہم اس کے سوا

کسی اور کو پکاریں اگر ہم نے ایسا کیا تو ہم نے نہایت ہی غلط

بات کہی۔“

ابن قیم رحمہ اللہ فرماتے ہیں:

”یہ عمدہ استشہاد اور بہترین استدلال ہے کیوں کہ یہ لوگ

(اصحاب کہف) اپنی کافر قوم کے درمیان اپنے کافر

بادشاہ کی خدمت پر مامور تھے۔ انہیں بہ توفیق الہی ایمان

کی حقیقت اور اس کی توفیق نصیب ہوئی، ایمان کی حلاوت

کی دلیل یہ ہے کہ نبی ﷺ نے وجد کو ذوق سے فائق اور اس سے اعلیٰ ترین مقام پر رکھا ہے، جیسا کہ آپ ﷺ کا ارشاد ہے: تین خصلتیں جس کے اندر پائی جائیں گی وہ ان کے ذریعے ایمان کی حلاوت پالے گا۔“ ذوق کے متعلق آپ ﷺ نے فرمایا:

((ذاق طعم الإیمان .))

”اس نے ایمان کا مزہ چکھ لیا۔“

چنانچہ کسی شے کے چکھنے کے بعد اس کی حلاوت پانا اس کے محض چکھنے سے زیادہ خاص ہے۔ اور جب حلاوت (مٹھاس) طعم (مزا) سے اخص ٹھہری تو مجرد ذوق سے اخص وجد کو اس سے ملا دیا گیا، اس طرح اخص کو اخص کے ساتھ (اور) اعم کو اعم کے ساتھ ملا دیا گیا۔ (مدارج السالکین: ۸۹/۳)

پھر موصوف نے مذکورہ توجیہ کے اندر مزید رنگ بھرتے ہوئے فرمایا کہ یہ دعویٰ کرنا کہ وجد ہی صرف قلب کی آئینہ اور لپٹ ہے، محل نظر ہے کیوں کہ لغت میں وجد کا مادہ ثبوت پر دلالت کرتا ہے، کہا جاتا ہے کہ ”وجد الشيء وجداً“۔ یہ اس وجود سے ماخوذ ہے جس کے اندر ثبوت کا مفہوم پایا جاتا ہے۔ ”وجد الشيء یجده وجداناً“۔ اس میں واجد کے لیے شے کے حصول اور ثبوت کا معنی پایا جاتا ہے۔ معلوم ہوا کہ وجد کا مادہ ثبوت و دوام پر دلالت کرتا ہے، درج ذیل آیتیں اسی مفہوم کا پتہ دیتی ہیں:

﴿...وَوَجَدَ اللَّهُ عِنْدَكَ﴾ [النور: ۳۹]

”وہ اللہ کو اپنے پاس پاتا ہے۔“

﴿...ثُمَّ يَسْتَغْفِرُ اللَّهُ يَجِدُ اللَّهُ غُفُورًا رَحِيمًا﴾

[النساء: ۱۱۰]

”جو شخص کوئی برائی کرے یا اپنی جان پر ظلم کرے پھر اللہ سے استغفار کرے تو وہ اللہ کو بخشنے والا مہربان کرنے والا پائے گا۔“

(باقی صفحہ نمبر ۱۲ پر ملاحظہ فرمائیں)

کو انھوں نے چکھا، ایمان ان کے دلوں میں جاگزیں ہو چکا تھا، چنانچہ انھوں نے قوم کے درمیان کھڑے ہو کر (علی الاعلان) کہا: ہمارا رب وہی ہے جو آسمان و زمین کا رب ہے۔“

ابن قیم رحمہ اللہ ایک دوسرے مقام پر صوفیوں ہی کے الفاظ میں وجد کی تعریف کرتے ہوئے کہتے ہیں:

”وہ محبت و شوق اور تعظیم و تکریم وغیرہ سے عبارت ہے جو دل میں اچانک آتی ہیں اور اسی پر لوٹا دی جاتی ہیں۔“

(مدارج السالکین: ۷۰، ۶۹/۳)

”وجد“ کا لفظ حدیث شریف میں بھی آیا ہے، صحیحین میں انس رضی اللہ عنہ سے مروی ہے کہ نبی کریم ﷺ نے فرمایا:

((ثلاث من كن فيه وجد بهن حلاوة الإیمان..... إلخ .))

”تین خصلتیں جن کے اندر ہوں گی وہ ایمان کی حلاوت پالے گا:

۱: اللہ اور اس کے رسول اس کی نظر میں ساری چیزوں سے زیادہ محبوب ہو جائیں۔

۲: آدمی کی محبت اللہ ہی کے لیے ہو۔

۳: اللہ تعالیٰ نے جب اسے کفر سے نجات دلادی ہو تو وہ کفر میں دوبارہ لوٹنا ویسے ہی ناپسند کرے جس طرح وہ آگ میں

جھونکا جانا ناپسند کرتا ہے۔“

وجد و ذوق کے درمیان فرق:

صاحب ”منازل السائرین“ کا خیال ہے کہ ذوق، وجد سے زیادہ محکم و ثابت ہوتا ہے۔ کیوں کہ ذوق کا اثر دل میں دیر پا ہوتا ہے اور وجد کا معاملہ یہ ہے کہ وہ دل کو مبتلائے سوزش و قلق کرنے کے بعد رخصت ہو جاتا ہے۔

ابن قیم رحمہ اللہ کے خیال میں وجد، ذوق سے اعلیٰ و ارفع ہے۔ اس

قرآن و سنت کو سپریم لا قرار دینے کی آئینی جدوجہد کی ضرورت

عطاء محمد جنجوعہ

طرز زندگی کے فروغ کی ضمانت فراہم کی گئی۔ مزید وضاحت کی گئی کہ کوئی قانون کتاب و سنت کے منافی نہیں بنایا جائے گا۔ پہلے سے رائج قوانین کو قرآن و سنت کے مطابق ڈھال دیا جائے گا۔ تاہم یہ اختیار ارکان پارلیمنٹ کو حاصل ہے۔

آزادی کے بعد پاکستان امریکی ملاک سے منسلک ہے۔ امریکی آئین ۱۷۸ء میں فلاڈلفیا میں منعقد آئینی کنونشن میں بارہ ریاستوں کے پچیس نمائندوں نے تحریر کیا۔ امریکا میں انسانی خود ساختہ دستور کو بالادستی اس حد تک حاصل ہے کہ امریکی سپریم کورٹ کانگریس، ریاستی مجالس قانون ساز کے قوانین اور صدر و ریاستی گورنروں کے صادر احکامات کو اس بنا پر کالعدم قرار دے سکتی ہے کہ وہ آئین سے مطابقت نہیں رکھتے یا آئین کی بنیادی روح کے خلاف ہیں۔ سپریم کورٹ کے اس آئینی اختیار کو عدالتی نظر ثانی کا اختیار کہا جاتا ہے۔ آئین کی تشریح کا فریضہ بھی سپریم کورٹ ہی سرانجام دیتی ہے۔ اس بنا پر امریکی سپریم کورٹ آئین کا محافظ ادارہ ہے۔ (مزید تفصیل کے لیے مطالعہ کریں:

The constitution of U.S.A. by M.Rafiq Butt. Mansoor book house, Lahore.)

لیکن پاکستان میں سپریم کورٹ اپنے عدالتی فیصلوں پر بعض فی وجوہ یا نئے شواہد کی روشنی میں نظر ثانی کرنے کا اختیار رکھتی ہے، وہ بھی اس صورت میں کہ پارلیمنٹ کا قانون اس کے راستے میں حائل نہ ہو۔

پاکستان کی وفاقی شرعی عدالت کسی فرد، ادارے، صوبائی حکومت

پاکستان کو معرض وجود میں آئے ہوئے پون صدی گزر گئی۔ دینی جماعتوں نے اسلامی قانون کی حکمرانی کے لیے ہر حربہ آزمایا لیکن قرآن و سنت کو آئینی لحاظ سے سپریم لا کا درجہ دلانے میں ناکام رہے۔ کرہ ارض پر طاغوتی قوتوں نے مسلم دنیا میں نسلی و لسانی اور مذہبی فسادات بھڑکا کر خانہ جنگی کی کیفیت سے دوچار کر دیا ہے۔ افغانستان، عراق، مصر اور شام میں لاکھوں افراد قتل ہو چکے ہیں۔

پاکستان کے شمالی علاقے بھی اس کشت و خون کی پٹی میں آچکے ہیں۔ ایسی صورت میں قانون ہاتھ میں لینا خانہ جنگی کو دعوت دینے کے مترادف ہے کہ یہ کام تو حکومت کے کرنے کا ہے۔ اس لیے دینی جماعتوں کی ذمہ داری یہ ہے کہ وہ دعوت و اصلاح کا فریضہ حکمت عملی سے زبانی طور پر سرانجام دیں۔ البتہ اگر آئین یا قانون میں کسی قسم کا شرعی سقم ہو تو اس میں ترمیم کے لیے پُر امن جدوجہد جاری رکھیں۔

آئینی لحاظ سے قرآن و سنت کو سپریم لا بنانے کی تجویز پیش خدمت ہے۔

وطن عزیز بے پناہ قربانیوں کی بدولت معرض وجود میں آئی۔ پچاس لاکھ مسلمان ہجرت کرنے پر مجبور ہوئے۔ ہندو اور سکھ بلوائیوں نے ۸۰ ہزار مسلم خواتین کو اغوا کیا۔ پانچ لاکھ مسلمان شہید ہوئے پاکستان کے ہر آئین میں نظر یہ پاکستان کے تصور کا لحاظ رکھا گیا ہے۔ ۱۹۷۳ء کے آئین کی رو سے وطن عزیز کا نام ”اسلامی جمہوریہ پاکستان“ رکھا گیا۔ صدر اور وزیر اعظم کا مسلمان ہونا ضروری قرار دیا گیا۔ اسلامی اقدار کے تحفظ، اسلامی اصولوں کی پیروی اور اسلامی

اور اس کی روشنی میں جدید دور کے مسائل کے حل کے لیے اجتہادی نوعیت کے فیصلے صادر کیے جائیں بہ شرط کہ وضع شدہ قوانین قرآن و سنت سے متصادم نہ ہوں۔

وفاقی شرعی عدالت / سپریم کورٹ آف پاکستان کو یہ آئینی حق حاصل ہو کہ وہ مسلم شہری / ادارہ یا حکومت کی جانب سے درخواست پر قومی و صوبائی اسمبلی کے قوانین اور صدر یا صوبائی گورنروں کے صادر احکامات کو اس بنا پر کالعدم قرار دے سکتی ہو کہ وہ قرآن و سنت سے مطابقت نہیں رکھتا۔“

وزیر اعظم پاکستان میاں محمد نواز شریف نے جبری جلا وطنی کے دوران بیت اللہ شریف میں اس عزم کا اظہار کیا تھا کہ اگر انھیں اب موقع ملا تو وہ پاکستان میں اسلامی قانون نافذ کر دیں گے۔ اور اب اس کیے گئے وعدے کی تکمیل کا وقت ہے۔ میاں صاحب! اس وعدے کی ایفا کا عزم کیجیے، اللہ تعالیٰ یقیناً آپ کو دشمنوں کی شرانگیزی اور ان کے فریب سے محفوظ رکھے گا، ان شاء اللہ۔

قومی اسمبلی میں قرارداد پیش نہ ہو، یا پیش تو ہو جائے مگر پاس نہ ہو سکے تو عوام حق ہدایت کے ذریعے قرآن و سنت کی حکمرانی کے لیے جدوجہد کریں۔ پروفیسر امتیاز احمد خان نے حق ہدایت کی وضاحت ان الفاظ میں کی ہے:

”حق ہدایت (Initiative) کے ذریعے رائے دہندگان کی ایک مقررہ تعداد قانون کا مسودہ تیار کر سکتی ہے یا کسی قانون یا آئین میں ترمیم پیش کر سکتی ہے۔ اور پھر یہ مطالبہ کر سکتی ہے کہ اسے متفقہ منظور کرے یا اسے عوام کی منظوری کے لیے پیش کیا جائے۔ حق ہدایت عوام کا مثبت اختیار ہے جس کی رو سے عوام متفقہ کو مجبور کر سکتے ہیں کہ وہ ان کی منشا کے مطابق کوئی قانون وضع کرے اور منظور کرے۔ حق ہدایت کے ذریعے لوگ قانون سازی کے متعلق اپنے خیالات کو عملی جامہ پہنا سکتے ہیں۔ اور عوام اس قابل ہوتے ہیں کہ وہ ایسا

اور وفاقی حکومت کی درخواست پر کسی قانونی نکتے کے اسلامی یا غیر اسلامی ہونے کا جائزہ لے سکتی ہے۔ اگر اس عدالت کی نظر میں وہ قانون اسلامی تعلیمات سے متصادم ہو تو عدالت کے فیصلے کے دن سے وہ قانون کالعدم متصور ہوگا، تاہم عدالت کے فیصلے کا نفاذ سپریم کورٹ میں اپیل دائر کرنے کی مدت کے خاتمے کے بعد شمار ہوگا۔

مثال کے طور پر مقامی شرعی عدالت نے سود کو حرام قرار دیا ہے، حکومت نے ایک بینکر کے ذریعے سود کے خاتمے کے فیصلے کے خلاف اپیل دائر کر دی۔

اسلامی نظریاتی کونسل کا مقصد ملک میں رائج الوقت قوانین کو اسلام کے مطابق ڈھالنے کے لیے قانون ساز اداروں کی راہ نمائی کرنا ہے۔ کونسل سفارشات پیش کر سکتی ہے، پارلیمنٹ انھیں منظور کرے یا نہ کرے یہ اس کی مرضی پر منحصر ہے۔ اس لیے اس معاملے اسے بے اختیار ادارہ ہی سمجھنا چاہیے۔

وفاقی شرعی عدالت یا اسلامی نظریاتی کونسل پاکستان کے مسلمان شہریوں کے دینی جذبات کے احترام میں قائم کیے گئے ہیں، ورنہ آئینی لحاظ سے ان کی کوئی حیثیت نہیں۔ پاکستان میں اللہ کے نازل کردہ دستور کا نفاذ پارلیمنٹ کی منظوری کا محتاج ہے جب کہ امریکا میں انسانی دستور کو سپریم لاکہ حیثیت حاصل ہے۔ پارلیمنٹ اس کے تابع ہے۔

پاکستان امریکا کی طرف سے سماجی، معاشی، معاشرتی اور جنسی آزادی کے پیکج پر عمل پیرا ہے۔ غور طلب پہلو ہے کہ یہ اس کے آئینی طریقے سے منحرف کیوں ہے.....!!!

اس لمحہ حکومت وقت کی یہ سب سے بڑی ذمہ داری ہے کہ وہ نظریہ پاکستان کی آئینی تکمیل کے لیے قومی اسمبلی میں بل پیش کرے جس کے متن خاکہ کچھ اس طرح ہو:

”پاکستان کا دستور قرآن حکیم اور تعلیماتِ خاتم النبیین

ﷺ ہو۔ مجلس شوریٰ اس کے نفاذ کا طریقہ کار وضع کرے۔

قانون بھی پاس کروا سکیں کہ جسے مقننہ قانون بنانے کے لیے تیار نہ ہو۔ حق ہدایت عوام کو موقع فراہم کرتا ہے کہ وہ اپنی مرضی کے قوانین بنا سکیں، بجائے اس کے کہ وہ اس بات کا انتظار کرتے رہیں کہ مقننہ میں اُن کے نمائندے اُن کے لیے قانون بنائیں گے۔

حق ہدایت کی منضبط شکل (Formulated) یہ ہے کہ ووٹروں کی خاص تعداد مقننہ کو ایک مکمل مسودہ بل پیش کرتی ہے اور پھر مقننہ اس مسودے کو عام ووٹروں کی منظوری کے لیے پیش کرتی ہے۔

غیر منضبط شکل یہ ہے کہ ووٹروں کی خاص تعداد کسی قانون کے متعلق اپنے مطالبے کو عام تجویز کی شکل میں مقننہ کے سامنے پیش کرتی ہے، پھر مقننہ کا فرض ہے کہ اس تجویز کی روشنی میں مسودہ (Bill) تیار کرے اور اسے منظور کر کے عوام کی توثیق کے لیے پیش کرے۔ حق صداقت کو قانونی طور پر عملی جامہ پہنانے کے لیے استصواب رائے کرنا لازمی ہے۔“ (مطالعہ دساتیر، ص: ۴۰۸)

حق ہدایت کا یہ اختیار سوئٹزر لینڈ کے شہریوں کو حاصل ہے۔ پاکستان کا اسلام پسند طبقہ جو ووٹ بینک میں اضافے کا نہیں بلکہ اللہ کی خوش نودی کا طلب گار ہو، میدان عمل میں آئے اور آئینی ماہرین سے صلاح مشورہ کر کے حق ہدایت کے ذریعے قرآن و سنت کی حکمرانی کے لیے جدوجہد کرے۔

مذکورہ بالا قرارداد کے متن پر مذہبی نظر ثانی کرنے کے بعد اتفاق رائے سے یک جہتی کا مظاہرہ کیا جائے، اس پر ملک کے مختلف صوبوں کے محب وطن احباب کے دستخط لیے جائیں، پھر قومی اسمبلی میں حق ہدایت پیش کیا جائے تاکہ قومی اسمبلی کا رروائی کرنے کے بعد حق ہدایت کی منظوری کے لیے ریفرنڈم کرانے کی سفارش کرے۔

خدا نخواستہ مقننہ یہ کہہ کر درخواست واپس کر دے کہ ۱۹۷۳ء کے

آئین کی روشنی میں عوام کو اپنی پسند کے نمائندے منتخب کرنے کے بعد حق ہدایت کا اختیار حاصل نہیں تو اس صورت میں قرآن و سنت کی حکمرانی کی قرارداد کی منظوری کی خاطر استصواب رائے کرانے کے لیے پٹیشن (Petition) تیار کی جائے جسے آئینی ماہرین سے مشورہ کرنے کے بعد ریفرنڈم کے انعقاد کے لیے صدر پاکستان/ قومی اسمبلی میں دائر کیا جائے۔ اور عوامی سطح پر رائے ہموار کرنے کی پُر امن جدوجہد کی جائے۔

خدا نخواستہ مسئلہ حل نہ ہو تو سپریم کورٹ کے دروازے پر دستک دی جائے۔ اسلامی جمہوریہ پاکستان میں اسلام کی حکمرانی کے لیے جمہور عوام کو قانون سازی کا اختیار حاصل کیوں نہیں ہو سکتا.....!

پاکستان کی تاریخ میں فوجی جرنیل اپنے اقتدار کی خاطر دو دفعہ ریفرنڈم کرا چکے ہیں، عالمی ممالک نے ان کے ساتھ تجارتی و سفارتی تعلقات بدستور قائم رکھے، چنانچہ نظر یہ پاکستان کی تکمیل کے لیے ریفرنڈم کا انعقاد وقت کا ناگزیر تقاضا ہے۔

چند نکات پیش خدمت ہیں۔ مستند حوالہ جات کی روشنی میں پٹیشن تیار کی جائے:

- ۱: دوقومی نظریے کی ضرورت اور نظریہ پاکستان کا تاریخی ارتقا۔
- ۲: تحریک پاکستان کے دوران بے پناہ قربانیوں کا جامع انداز میں تذکرہ۔
- ۳: تقسیم ہند کے دوران پچاس لاکھ مسلمانوں کی ہجرت کا مقصد۔
- ۴: ہندو سکھ بلوائیوں کی دہشت گردی کے واقعات۔ (پانچ لاکھ مسلمان شہید ہوئے اور اسی ۸۰ ہزار مسلمان دوشیزائیں اغوا ہوئیں)۔
- ۵: تحریک پاکستان کے دوران مسلم لیڈروں کا قرآن و سنت کو دستور بنانے کا عزم۔

۶: قرارداد مقاصد میں مذکور ہے:

”مسلمانوں کو اس قابل بنایا جائے گا کہ وہ انفرادی اور

سے اسے (قرآن کو) بدل دوں، میں تو صرف اس وحی کی پیروی کرتا ہوں جو میری طرف کی جاتی ہے۔“

امام کائنات محمد ﷺ کے حکم اور عمل کی پیروی ہی میں ملت اسلامیہ کی نجات اور کامیابی پوشیدہ ہے۔ اور اسی طرح آپ ﷺ کے فرمان میں کسی بھی انداز میں ترمیم کرنے کی کسی صحابی کو بھی اجازت نہیں۔ کتنے افسوس کا مقام ہے کہ اللہ کے قرآن اور خاتم النبیین ﷺ کے فرمان جیسے محکم اور قطعی قانون کا نفاذ پاکستان میں ارکان پارلیمنٹ کا محتاج ہے.....!!!

ضرورت اس امر کی ہے جس طرح امریکا میں انسانی ساختہ آئین کو مجبور سمجھ کر قانون سازی کی جاتی ہے، اسی طرح پاکستان میں قرآن و سنت کو اتھارٹی تسلیم کیا جائے اور قرآن و سنت کے منافی قوانین کو ختم کرنے کا اختیار اسلامی نظریاتی کونسل / وفاقی شرعی عدالت یا سپریم کورٹ کو دیا جائے۔ تحریک پاکستان کے دوران کیے گئے وعدے کو پورا کرنا مسلم لیگ کی قومی ذمہ داری ہے:

﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾

[الاسراء: ۳۴]

”اور عہد پورے کرو کیوں کہ عہد کے بارے میں خصوصی باز پرس کی جائے گی۔“



دعاے صحت

ہفتہ رفتہ میں ممتاز عالم دین حضرت مولانا حافظ عبدالحمید ازہر رحمہ اللہ (خطیب جامع مسجد محمدی اہل حدیث، راولپنڈی) عارضہ قلب کے باعث شدید علیل ہو گئے تھے۔ اب الحمد للہ روبہ صحت ہیں۔ قارئین الاعتصام و احباب جماعت مولانا کی مکمل صحت یابی کے لیے دعا فرماتے رہیں کہ اللہ تعالیٰ انھیں شفاء کامل و عاجل سے نوازے، آمین۔ اللھم اشفہ شفاء کاملًا عاجلاً۔ (ادارہ)

اجتماعی طور پر اپنی زندگی کو اسلامی تعلیمات اور مقتضیات کے مطابق جس طرح قرآن پاک و سنت میں ان کا تعین کیا گیا ہے، ترتیب دے سکیں۔“

اس لیے قانون سازی کے عملی میدان میں قرآن و سنت سے کنارہ کشی کسی صورت بھی روا نہیں ہو سکتی۔

۷: وطن عزیز کا نام ”اسلامی جمہوریہ پاکستان“ ہے۔ عوام کے منتخب نمائندوں کی بجائے اگر عوام ریفرنڈم کے ذریعے قرآن و سنت کی حکمرانی کے لیے آئین میں ترمیم کی اجازت دیں تو آئین کے مطابق یہ عمل درست ہوگا، اس لیے ریفرنڈم کرانے کی اجازت دی جائے۔

۸: پاکستان میں نسلی و لسانی اور مذہبی فسادات برپا ہیں۔ صدیوں قبل مخبر صادق محمد ﷺ نے گمراہی سے بچنے کا نسخہ تجویز کر دیا تھا: ((ترکت فیکم امرین لن تضلوا ما تمسکتم بہما؛ کتاب اللہ و سنتہ رسولہ۔))

(موطأ امام مالک)

”میں تم میں دو چیزیں چھوڑ رہا ہوں، جب تک تم ان دونوں پر عمل کرتے رہو گے، گمراہ نہیں ہو گے؛ ایک اللہ تعالیٰ کی کتاب اور دوسری اس کے رسول کی سنت۔“

امریکی آئین کو پچاس افراد نے تحریر کیا۔ امریکا کا وفاق اور ریاستیں اس آئین کی روشنی میں قانون سازی کر سکتی ہیں۔ بہ صورت دیگر سپریم کورٹ نظر ثانی کرنے کے بعد یہ کہہ کر رد کر سکتی ہے کہ یہ امریکی آئین کے خلاف ہے۔ مسلمانوں کا آئین قرآن حکیم جس کو اللہ تعالیٰ نے نازل فرمایا، صاحب قرآن محمد ﷺ کو بھی اس میں رد و بدل کرنے کا اختیار نہیں:

﴿قُلْ مَا يَكُونُ لِيَّ أَنْ أَبَدِّلَهُ مِنْ تِلْقَائِيْ نَفْسِيْ إِنْ أَتَّبِعُ إِلَّا مَا يُوحَى إِلَيَّ﴾ [یونس: ۱۵]

”آپ فرمادیجیے: میرے لیے ممکن نہیں کہ میں اپنی طرف

تبصرہ کتب

تبصرے کے لیے کتاب کے دوسخوں کا آنا ضروری ہے

فقہ الاحکام من فتاویٰ شیخ الاسلام

بہ اہتمام: مولانا حافظ عبدالحمد عامر

ضخامت: ۶۰۸ صفحات

خصوصیات: مضبوط اور خوب صورت جلد، عمدہ سفید کاغذ، کمپیوٹر کمپوزنگ، بڑا کتابی سائز۔

ناشر: مکتبہ اسلامیہ، بالمقابل رحمان مارکیٹ، غزنی سٹریٹ،

اُردو بازار، لاہور۔ رابطہ نمبر: 37244973-042

تبصرہ نگار: محمد سلیم چنیوٹی

شیخ الاسلام والمسلمین امام تقی الدین احمد بن عبدالحلیم بن تیمیہ الحرانی رحمہ اللہ کی شخصیت محتاج تعارف نہیں۔ آپ بہ یک وقت مفکر بھی تھے اور مجاہد بھی، آپ نے جس طرح اپنے قلم سے باطل کی سرکوبی کی اسی طرح اپنی تلوار کو بھی ان کے خلاف خوب استعمال کیا۔ اور باطل افکار و خیالات کے خلاف ہر دم سرگرم عمل اور مستعد رہے۔

پیش نظر کتاب، کتاب وسنت پر مبنی ان فتاویٰ کے مجموعہ ہے جو شیخ الاسلام ابن تیمیہ رحمہ اللہ نے قرآن وسنت سے اعراض برتنے والوں اور مبتدعین کے رد میں تحریر فرمائے۔

شیخ الاسلام ابن تیمیہ کے یہ فتاویٰ ۳۷ جلدوں کی صورت میں محفوظ ہیں۔ اور عربی زبان میں ہیں۔ عوام کے لیے ان سے استفادہ قریب قریب ناممکن تھا۔ ضرورت کے مطابق ان کا انتخاب از حد ضروری تھا کہ جس میں نہ تو کتاب کی طوالت استفادے سے آڑے آسکے اور نہ ہی عربی زبان سے ناواقفیت۔ اللہ بھلا کرے داعی کتاب و

سنت مولانا حافظ عبد الغفور جہلمی رحمہ اللہ کا کہ انھوں نے امام ابن تیمیہ رحمہ اللہ کے فتاویٰ کا وہ حصہ جس میں اتباع قرآن وسنت اور فقہی مذاہب کے اصول ہیں، کو جمع کرنے کا بیڑا اٹھایا، آگے حافظ عبدالحمد عامر صاحب کی زبانی سنئے:

”انھوں نے مولانا بشیر احمد سیالکوٹی اور دیگر مترجمین کی ایک ٹیم کو یہ ہدف دیا اور انھیں ہر طرح کے ضروری وسائل بھی فراہم کیے۔ ترجمے کا کافی کام ان کی زندگی میں ہی مکمل ہو گیا۔ بعد میں برادر اکبر حضرت علامہ محمد مدنی رحمہ اللہ نے بھی اس کام کی تکمیل میں خاصی دل چسپی لی مگر زندگی نے انھیں بھی مہلت نہ دی۔ میں اللہ تعالیٰ کا شکر گزار ہوں کہ اس نے آج ۳۲ سال بعد مجھے اس کام کو پایہ تکمیل تک پہنچانے کی توفیق عنایت کی۔ اور اب یہ کتاب آپ کے ہاتھوں میں ہے۔“ (ص: ۱۶)

کتابی صورت میں اور خوب صورت انداز میں شائع کرنے کا اعزاز مکتبہ اسلامیہ کے ڈائریکٹر جناب محترم محمد سرور عاصم رحمہ اللہ کو نصیب ہوا ہے کہ خواندگان گرامی ایک مدت سے ترتیب دیے ہوئے ان عظیم ومفصل فتاویٰ جات کو جو اتباع قرآن وسنت اورائمہ وفقہاء کے اقوال کی روشنی میں تھے، ملاحظہ فرمائیں گے۔ اللہ کریم ان فتاویٰ کو شائع کرنے، ترتیب دینے اور انتظام کرنے والوں کی محنت کو قبول فرمائے۔ آمین یا رب العالمین۔



مختصر منهاج السنة النبویة (دو مجلدات)

مصنف: شیخ الاسلام ابن تیمیہ رحمہ اللہ

حواشی، اختصار و ترجمہ: پیرزادہ شفیق الرحمن الدراوردی

ناشر: دار المعرفۃ الفضل مارکیٹ، اردو بازار، لاہور

تبصرہ نگار: موبہب الرحیم

ساتویں صد ہجری پر آشوب صدی تھی۔ اس صدی میں جہاں تاتاری اپنے لاؤ لشکر کے ساتھ اسلام کو مٹانے کے درپے تھے اور ان کی تلواریں مسلمانوں کے خون کی پیاسی تھیں، وہیں باطل پرست اپنے من پسند دین کو پھیلانے والے علماء سوء بھی اپنا زور بازو لگا رہے تھے۔ مگر جیسا کہ اللہ تعالیٰ کا فرمان ہے:

﴿يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَن يُتِمَّ نُورُكَ وَلَوْ كَرِهَ الْكَافِرُونَ﴾ [التوبة: ۳۲]

”وہ ارادہ کرتے ہیں کہ اللہ کے نور کو اپنے منہوں سے بجھا دیں، جب کہ اللہ کافروں کے ناچاہنے کے باوجود اپنا نور (دین) مکمل کرنے والا ہے۔“

دین کی حفاظت کے لیے، جو زدید باطل کے بغیر ممکن نہیں، اللہ تعالیٰ نے بڑی عبقری شخصیت کو پیدا فرمایا، جس کے قلم کی جولانی اور تلوار کی تیزی ایک سی تھی۔ یہ شخصیت ”تقی الدین ابوالعباس شیخ الاسلام احمد بن عبدالحلیم بن عبدالسلام رحمہ اللہ“، المعروف ابن تیمیہ کی تھی۔

آپ کے پاس ایک ساتھی امامی اثنا عشری شیعہ کی تائید میں ”حسین بن یوسف بن علی المعروف بابن المطهر (م ۷۲۶ھ) کا لکھا ایک رسالہ بنام ”منهاج الکرامۃ فی معرفۃ إثبات الإمامۃ“ لے کر آیا اور اس کا جواب طلب کیا۔

اس رسالے کا مصنف عقلیات سمیت کئی ایک علوم میں تبحر اور نصیر الطوسی (م ۷۶۲ھ) کا خاص شاگرد تھا۔

شیخ الاسلام نے چار جلدوں میں اس مختصر کتاب کا دندان شکن جواب دے کر اس کے افتراءات کی قلعی کھول دی۔

یہ جواب ”منهاج السنة النبویة فی نقض کلام الشیعة والقدریة“ کے نام سے معروف و متداول ہے۔ امام ذہبی نے ”المنتقى“ کے مقدمے میں اس کو ”منهاج الاعتدال فی نقض کلام الرافض والاعتزال“ کے نام سے موسوم کیا ہے۔

افادہ عام کے لیے ضروری تھا کہ اس کتاب کو اردو کے قالب میں ڈھالا جائے اور طوالت کو ختم کرنے کے لیے ان ضمنی مسائل کو حذف کر دیا جائے جن کا تعلق براہ راست موضوع زیر بحث سے نہیں تھا۔ چنانچہ مولانا شفیق الرحمن صاحب نے بہ خوبی اس تقاضے کو پورا کیا اور یوں اس کتاب سے استفادہ کہیں آسان ہو گیا۔ اگرچہ اس پہلے دو اختصاروں کی ترجمانی اردو میں ہو چکی ہے، ان کے نام درج ذیل ہیں:

۱: امام ذہبی کی المنتقى من منهاج الاعتدال .

۲: ابن غنیمان کی اختصار منهاج السنة النبویة .

یہ دونوں اختصار مُخل سے معلوم ہوتے ہیں۔ جب کہ زیر تبصرہ اختصار ان دونوں کی نسبت کافی بہتر ہے۔ ایک تو اس میں علم کلام سے متعلق احاث کے علاوہ بہت کم عبارتیں حذف ہیں، دوسرا ”العواصم من القواصم“ لابن العربی (م ۵۴۳ھ) اور ”المنتقى“ از امام ذہبی (م ۷۴۸ھ) پر محب الدین الخطیب کے حواشی سے بھی خوب استفادہ کیا گیا ہے۔ آیات و احادیث کے علاوہ آثار و اخبار کی تخریج کا اہتمام بھی کیا گیا ہے اور حواشی میں رجال کا تعارف بھی ذکر کر دیا گیا ہے۔ یوں یہ اختصار پہلے دونوں اختصاروں پر فوقیت رکھتا ہے۔ اللہ تعالیٰ کتاب کو ناشرین کے لیے صدقہ جاریہ بنائے۔

کتاب کی خصوصیت یہ ہے کہ یہ جہاں علمی و مدلل جوابات پر مشتمل ہے وہاں اقناعی جوابات سے بھی پر ہے اور اس کی وجہ مصنف کی ذہانت ہے، مثلاً:

جواب دکھایا گیا تو وہ کہنے لگا: ”جو میں کہتا ہوں، اگر ابن تیمیہ سمجھتا ہوتا تو میں اس کو جواب دیتا۔“

اس سے اندازہ ہوتا ہے کہ خود ابن المطہر کو بھی جرأت نہ ہو سکی کہ وہ جواب الجواب کے لیے کوشش کرے۔
بہر حال پیش نظر کتاب کا مطالعہ علم ہر متلاشی کو کرنا چاہیے۔



تصحیح

مولانا محمد یوسف راجو والوی رحمۃ اللہ علیہ کے متعلق گزشتہ شمارے میں ادارتی صفحے میں سہواً تحریر ہو گیا کہ مولانا مرحوم کی بڑی بیٹی مولانا عبداللہ یوسف کے نکاح میں ہے۔ جب کہ اس بیٹی کا نکاح مولانا عبداللہ یونس سے ہوا تھا جو دارالحدیث اوکاڑہ میں مدرس بھی ہیں۔ دوسرا یہ کہ ان کے استاذ گرامی کا نام مولانا محمد داود راشد نہیں بلکہ محمد داود ارشد تھا۔ قارئین تصحیح فرمائیں۔ (ادارہ)

بقیہ: فہرست کتب

غلام احمد قادیانی ۲۹۷ء/۸۹۳

غ ۳۵ ت توضیح مرام، ص: ۸۸۔ مطبع ریاض، امرتسر۔

غلام احمد ۲۹۷ء/۸۹۳

غ ۳۵ ج جنگ مقدس، ص: ۲۱۱۔ مطبوعہ ریاض ہند پریس، امرتسر۔

محقق العصر، فضیلت

محمد شاہد ۲۹۷ء/۸۹۳

ش ۲۸ ج جماعت احمدیہ پر اعتراضات کا علمی جائزہ، ص: ۸۰۔

احمد اکیڈمی، ربوہ۔

غلام احمد قادیانی ۲۹۷ء/۸۹۳

غ ۳۵ ح حماتہ البشری (اردو)، ص: ۳۷۱۔ احمدیہ انجمن

اشاعت اسلام، لاہور۔

رافضی اہل السنۃ پر ایک اعتراض یہ بھی کرتا ہے کہ اہل السنۃ قیاس کو تسلیم نہیں کرتے۔

ابن تیمیہ رحمۃ اللہ علیہ جواب دیتے ہیں کہ اہل السنۃ کے قیاس کے متعلق دو قول ہیں۔ ایک نفی کا، ایک اثبات کا۔ چاہو تو سنی ہو جاؤ اور قیاس کو نہ مانو اگر قیاس کو حق نہیں مانتے۔ اور اگر حق مانتے ہو تو سنی ہو جاؤ اور قیاس کو ترک نہ کرو۔

رافضی لکھتا ہے کہ عثمان (رضی اللہ عنہ) نے جمعہ کے دن دوسری اذان کی بدعت ایجاد کی۔

ابن تیمیہ رحمۃ اللہ علیہ جواب دیتے ہیں کہ بدعت کس کو کہتے ہیں؟ جو کام پہلے نہ ہو یا جو بغیر دلیل کے ہو؟ اگر بدعت وہ ہوتی ہے جو بغیر دلیل کے ہو تو علی رضی اللہ عنہ کے پاس اہل قبلہ کو قتل کرنے کی دلیل موجود تھی؟! اور اگر بدعت وہ کام ہے جو پہلے نہ ہو تو علی رضی اللہ عنہ سے پہلے کسی حاکم نے اہل قبلہ سے قتال نہیں کیا۔

ابن تیمیہ رحمۃ اللہ علیہ کے یہ قول شیعہ کی مثال نصاریٰ کی سی ہے۔ یہودی اگر عیسیٰ علیہ السلام کی نبوت پر اعتراض کریں تو عیسائیوں کے لیے جواب دینا ممکن نہیں، یہ صرف اہل اسلام کے لائق ہے۔ اسی طرح خوارج علی رضی اللہ عنہ پر اعتراض کریں تو روافض ان کا جواب نہیں دے سکتے، یہ صرف اہل السنۃ کے لیے ممکن ہے۔

یوں بھی نصاریٰ عیسیٰ علیہ السلام کی نبوت کے بارے میں جو بھی دلیل دیں گے وہ رسول اللہ صلی اللہ علیہ وسلم کے نبوت کے بارے میں زیادہ ثابت اور واضح ہوگی۔ اسی طرح کوئی بھی رافضی علی رضی اللہ عنہ کی امامت کے متعلق جو دلیل دے گا وہ ابوبکر رضی اللہ عنہ کے حق میں زیادہ واضح ہوگی۔

اسی طرح مطاعن سے دفاع کا معاملہ ہے کہ جس ذریعے سے بھی حضرت علی رضی اللہ عنہ پر طعن کو دور کریں گے وہ ابوبکر، عمر، عثمان رضی اللہ عنہم پر ہونے والے طعن سے براءت میں زیادہ واضح ہوگا۔

کتاب ہذا میں ایسے کئی ایک قواعد موجود ہیں۔

لسان اللمیزان (۳/۲۳۷) میں مرقوم ہے کہ ابن المطہر کو یہ

فہرست اردو کتب

محمد عطاء اللہ حنیف لاہوری

دار الدعوة السلفیہ، لاہور

اشاعت اسلام، لاہور۔	۲۹۷ء۸۹۳ اشرف علی تھانوی (مجموعہ ۴ کتب)
۲۹۷ء۸۹۳ ممتاز احمد	خ ۲۵۵ خ الخطاب الملیح فی تحقیق المہدی و المستح: ص: ۳۲۔ مطبع
م ۵۵ ب بشارات احمدیہ (حصہ اول)، ص: ۳۰۴۔ احمدیہ انجمن	مہتاب پریس، دہلی۔
اشاعت اسلام، لاہور۔	۲۔ محمد سرفراز۔ عمدۃ الاثاث فی حکم طلاقات الثاث،
۲۹۷ء۸۹۳ ممتاز احمد	ص: ۱۲۸۔ مطبع اشرف پریس، لاہور۔
م ۵۵ ب بشارات احمدیہ (حصہ دوم)، ص: ۳۲۳۔ احمدیہ انجمن	۳۔ محمد اسلم۔ مبادی الاثاث فی اصول الاخبار، ص: ۶۰۔
اشاعت اسلام، لاہور۔	فیاض پرنٹنگ پریس، لاہور۔
۲۹۷ء۸۹۳ ممتاز احمد	۴۔ محمد سرفراز۔ رسالہ تراویح، ص: ۶۰۔ ناشر: انجمن
م ۵۵ ب بشارات احمدیہ (حصہ سوم)، ص: ۲۱۶۔ احمدیہ انجمن	اسلامیہ، گوجرانوالہ۔
اشاعت اسلام، لاہور۔	۲۹۷ء۸۹۳ بشیر الدین محمود احمد
۲۹۷ء۸۹۳ محمد علی	خ ۲۷۲ خ خطبات النکاح، ص: ۳۰۰۔ سٹیم پریس، قادیان۔
ع ۹۲ ت تحریک احمدیت، ص: ۲۲۳۔ احمدیہ انجمن اشاعت	۲۹۷ء۸۹۳ غلام احمد قادیانی
اشاعت اسلام، لاہور۔	غ ۳۵ ت اسلامی اصول کی فلاسفی، ص: ۱۳۸۔ احمدیہ انجمن
۲۹۷ء۸۹۳ محمد علی	اشاعت اسلام، لاہور۔
ع ۹۲ ت تحریک احمدیت (حصہ اول)، ص: ۲۳۶۔ احمدیہ انجمن	۲۹۷ء۸۹۱ عبد المجید
اشاعت اسلام، لاہور۔	ع ۳۱۲ اسباب اور علاج، ص: ۵۱۔ الدائر العلمیہ، انڈیا۔
۲۹۷ء۸۹۳ غلام احمد قادیانی (مجموعہ ۵ کتب)	۲۹۷ء۸۹۳ غلام احمد قادیانی (مجموعہ ۲ کتب)
غ ۳۵ ت تحفہ قیصریہ، ص: ۲۴۔	غ ۳۵ ب براہین احمدیہ (چہار حصص)، ص: ۳۵۷۔ سفر ہند
۲۔ ستارہ قیصرہ، ص: ۱۲۔ مطبع ضیاء الاسلام، قادیان۔	پریس، امرتسر۔
۳۔ تفسیر القرآن، ص: ۲۴۰۔ احمدیہ مشن پریس، قادیان۔	۲۹۷ء۸۹۳ غلام احمد قادیانی
۴۔ مکتوبات احمدیہ (حصہ اول)، ص: ۹۴۔	غ ۳۵ ب براہین احمدیہ (حصہ پنجم)، ص: ۲۳۱۔ جماعت
۵۔ میر حامد سیالکوٹی۔ دعوت دہلی، ص: ۲۴۔ مطبع ضیاء	احمدیہ، ربوہ۔
الاسلام، قادیان۔	۲۹۷ء۸۹۳ غلام احمد قادیانی
(باقی صفحہ نمبر ۳۱ پر ملاحظہ فرمائیں)	غ ۳۵ ب براہین احمدیہ (حصہ پنجم)، ص: ۲۵۰۔ احمدیہ انجمن

آپ کے علاقہ میں پچاس سال سے جاری حفظ قرآن کی قدیم درس گاہ

مدرسہ مصباح القرآن
شیش محل روڈ
میں

حضرت مولانا
حافظ عبد الوحید
رحمۃ اللہ علیہ

مدیر دار الفلاح ٹرسٹ، لاہور

درس
قرآن و حدیث
ارشاد فرمائیں گے۔

موضوع:- نبی کریم ﷺ کی اطاعت ہی محبت ہے

زیر صدارت
مولانا ابوبکر صدیق السلفی

12 فروری 2014ء
مورخہ

بروز بدھ (بعد نماز عصر ساڑھے تین بجے)
صدر دار الدعوة السلفیہ / سرپرست ہفت روزہ "الاعتماد" لاہور

اہل اسلام سے بھرپور شرکت کی درخواست ہے۔

حافظ احمد شاکر (ناظم) و اراکین دار الدعوة السلفیہ

مدرسہ مصباح القرآن / ہفت روزہ "الاعتماد" شیش محل روڈ لاہور فون: 042-37354406

حمد

نعت لکھوں کہ درِ حمد و ثنا باز کروں
ہر مقالے کا ترے نام سے آغاز کروں
کر کے منسوب تری ذات سے کچھ لفظ نئے
اپنے ناچیز حوالوں کو سرفراز کروں
رات کی جھیل میں جب آس کے تارے ڈوبیں
مشعلِ زہد کو تنہائی کا دم ساز کروں
یہ تخیل کی اڑانیں بھی ہیں بخشش تیری
خاکِ صحرا ہوں مگر چاند پہ پرواز کروں
سنگ کے پیٹ میں ایک کرم کو پالا تُو نے
کیا قلم بند ترے لطف کے انداز کروں
سر بلند اتنا کیا مجھ سے فرومایہ کرو
کم ہے جتنا بھی عطاؤں پہ تری ناز کروں
حمد کے حرف نئی سوچ سے ڈھونڈیں راسخ
بس چلے میرا تو جبریل علیہ السلام کو ہم راز کروں

(راسخ عرفانی)